

Madonna Ta' Pinu

Sena XXXIII Vol XIII Nru. 162

Lulju - Settembru 2012



*“Il-Vergni Marija
timxi qabilna
fit-Triq tal-Fidi”*

Benedittu XVI

Madonna Ta' Pinu

Perjodiku ta' kull tliet xhur

Bord Editorjali: Dun Gerard Buhagiar (*Editur*),
Dun Mikiel Galea, Francesco Pio Attard,
Ivan Attard, Edward Depasquale.

*Il-fehmiet li jistqarru l-kittieba
m'humiex necessarjament dawk tal-Bord Editorjali*

Kull korrisspondenza ghandha tintbaghat hekk:

L-Editur, "Madonna ta' Pinu"

Centru Kulturali Marjan, Ta' Pinu, Gharb
Gozo GRB 1704, MALTA.

Tel: 2155 6187 Fax: 2156 2350

E-mail: tapinupublications@tapinu.org

Abbonament ghas-sena 2012:

Lokali € 6.00

Ewropa € 14.00

Barra mill-Ewropa € 18.00


Sostenitur Offerta Libera

**Tinsiex iggedded
l-Abbonament
ghas-sena 2012**



Sena XXXIII Vol XIII Nru. 162

Lulju - Settembru 2012



Ritratti tal-Qoxra

Quddiem: Dettal tal-Monument tal-Pellegrin
li ser jipogga fil-bidu tat-Triq Ta' Pinu

Wara: Kalendarju 2013

Ritratti

Arkivju Rit. Santwarju Ta' Pinu,
Gerard Buhagiar, Daniel Cilia, Joseph Louis Meilaq,
Joseph Xuereb, Max Xuereb.

stampar: jdbprinting - tel: 2155 2219


© Copyright Ta' Pinu Publications 2012

L-ebda parti minn artiklu jew ritratt, li jidhru fuq din ir-rivista ma jistghu jigu
ppubblikati minghajr il-permess bil-miktub tal-Bord Editorjali.


F'din il-Harġa...

- | | | |
|---|---|---|
| 1 Il-Kelma tar-Rettur
"Fraht meta qaluli:
Sejrin f'dar il-Mulej" | 20 Marija
fil-Muzika | 39 Grazzi, Omm tieghi
tas-Sema... |
| 3 Il-Pellegrinagg tal-Fidi
tal-Verġni Marija | 22 Omelija tal-Isqof
Mario Grech fil-festa
tas-Sejha tal-Madonna
Ta' Pinu | 40 Prezentazzjonijiet
tat-Tfal |
| 6 Marija: Mudell u
Gwida fil-Pellegrinagg
tal-Fidi taghna | 24 Mid-Dinja
Marjana | |
| 9 Talba
tal-Pellegrin | 27 Mill-Hajja
tas-Santwarju | |
| 10 Is-Salib
tal-Pellegrin | 30 Conservation
Report (5) | |
| 14 Diskors
tal-Papa Benedittu XVI
lill-partecipanti
tal-Kungress
Internazzjonali
Marjologiku Marjan | 37 L-Ghanja tal-Qaddejja
Is-16-il parti | |
| 17 "Ha jsir minni
skont kelmtek." | | |

Intenzjoni ta' din il-Harġa



**Biex l-intercessjoni
tal-Verġni Marija
tghinna niggeddu
fil-Fidi taghna**



Il-Kelma tar-Rettur

Dun Gerard Buhagiar

“Fraħt meta qaluli: ‘Sejrin f’dar il-Mulej’”

(Salm 122:1)

Dan il-kliem li bih jibda s-Salm 122 iqanqal fija tifikiriet sbieħ. Hu kliem li jfakkarni meta fil-bidu taż-żgħożija tiegħi, flimkien ma’ ommi u xi persuni oħra, konna niltaqgħu fil-pjazza tax-Xagħra u mal-4.00am nerħulha nimxu lejn is-Santwarju Ta’ Pinu. Kien pellegrinaġġ li spiss kien jirripeti ruħu. Nistqarr li mhux d’ejjem kont inkun mimli b’entuzjażmu biex inqum kmieni filgħodu, iżda hekk kif konna nibdew il-mixja tagħna lejn is-Santwarju Ta’ Pinu, in-nghas kien itir u kont nirritorna d-dar b’paċi kbira f’qalbi. Illum li għalaqt ħamsa u għoxrin sena saċerdot, nista’ nistqarr li mhux darba u tnejn għamilt din il-mixja biex nitlob lil Ommna Marija turini d-dawl dwar it-triq li għaliha kien qed isejjahli l-Mulej. Nistqarr pubblikament li għaliha l-Vergni Marija kienet u tibqa’ Omm u Gwida spiritwali ta’ ħajti.

Il-Pellegrinaġġ... Kemm nies terrqu bil-mixi u għadhom iterrqu lejn is-Santwarju tal-Madonna Ta’ Pinu u lejn santwarji Marjani mxerrda mad-dinja kollha! Tgħid għaliex dan? X’importanza għandu l-pellegrinaġġ? Għad baqa’ żmien u illum? Fi ftit kliem ser nipprova nwieġeb għal dawn il-mistoqsijiet.

Il-pellegrinaġġ qabel kollox huwa mixja simbolika mimlija tagħlim essenzjali għall-ħajja tal-bniedem. Il-pellegrinaġġ irid ifakkarna li l-ħajja tagħna mhix ta’ hawn, iżda li aħna lkoll ninsabu f’mixja lejn id-dar ta’ Alla, lejn is-Sema pajjiżna. Tul din il-mixja tal-ħajja jigrri li spiss naqtgħu qalbna, negħjew, nibżgħu kull meta nħossuna waħedna, jiġu mumentu fejn inħossu l-bżonn li nieqfu nistrieħu u mumentu fejn ninkeddu għaliex nintebħu li ninsabu minn tal-aħħar, għax dawk li konna miexja magħhom imxew aktar minna u aħna bqajna lura. Iżda s-sbuħija tal-pellegrinaġġ tinsab propju f’dawn il-mumentu, għaliex huwa hawn li nintebħu li lkoll ninsabu miexja lejn post wieħed, lejn is-santwarju, id-dar ta’ Alla fostna.

F’dawn il-mumentu ta’ mixja nitgħallem nistenna lill-oħrajn u xi drabi ngħin lil oħrajn iqumu biex mill-ġdid



nimxu flimkien. Il-pellegrinaġġ jgħinni nifhem li fil-ħajja miniex waħdi: hemm oħrajn li jien għandi bżonnhom u li huma wkoll għandhom bżonn tiegħi. Xi drabi l-pellegrinaġġ isir matul il-lejl, u dan ifakkarna li għall-bniedem tal-fidi kull lejl li jaħkem fuqu qatt ma huwa lejl mudlam li ma jistax jimxi fih, anzi ħafna drabi fis-sikta tal-lejl wiehed jintebaħ b'ħafna dwal żgħar li jkunu biżżejjed biex huwa jara fejn imidd il-passi tiegħu. Dan għaliex il-pellegrinaġġ jurina li l-ħajja tagħna hija *mixja ta' fidi*, u f'din il-mixja qatt ma ninsabu waħidna, anzi din il-mixja tagħna hija mdawla mid-dawl li johroġ mill-Kelma ta' Alla. Hekk kiteb wiehed pellegrin Taljan: "Għażiż pellegrin li qed tfitteż lil Alla fis-sikta u d-dalma tal-lejl, nawguralek li inti wkoll tiltaqa' ma' Alla, kif jien iltqajt miegħu u biddilli ħajti! Iva, il-Mulej ġeddidli qalbi biex inkun nista' nħobb kif ihobbna Hu!"

Wasalna biex nibdew flimkien mal-Knisja universali s-*Sena tal-Fidi*, sena li, kif sejhilha l-Papa Benedittu XVI nhar it-8 ta' Settembru 2012, hija "sena ta' grazzja". Hi sena li fiha l-Papa jpoggilna quddiem għajnejna l-figura tal-Verġni Marija bħala mudell ħaj għall-mixja tagħna tal-fidi. Iva, għaliex għalkemm Marija hija l-mara *per eccellenza* tal-Fidi fi Kristu, fl-istess ħin hija membru ħaj tal-Knisja u hija wkoll bħal kull Nisrani mxiet il-pellegrinaġġ tagħha tal-fidi. Fil-fatt il-Papa jistqarr: "Il-fidi ta' Marija timxi qabilna u takkumpanjana bħal fanal li jdawwal u bħala mudell ta' milja u maturità Nisranija li lejha inħarsu b'fiduċja u li minnu niehdu entużjażmu u ferħ biex ngħixu b'impenn dejjem ikbar u b'koerenza s-sejha tagħna ta' wlied Alla, ta' aħwa fi Kristu, membri ħajjin tal-Ġisem tiegħu li hu l-Knisja" (ara d-diskors f'paġna 14 ta' din il-ħarġa).

Hu għalhekk li f'dawn il-ġimgħat, fil-bidu tat-triq li twasslek Ta' Pinu, eżattament taht is-siġra tal-awrekarja, ser jitwaħħal il-*Monument tal-Pellegrin*. Dan qed jiġi ffinanzjat mill-Ministeru għal Għawdex bħala parti mill-iskema "Arti Pubblika f'Għawdex" immedija mill-istess Ministeru bħala parti mill-proġett *ekoGħawdex*. Dan il-monument, maħdum fil-blat taż-żonqor Għawdexi u mzejjen bil-mużajk, huwa disinn tal-artist Għawdexi Dun Roberto Gauci. F'din il-ħarġa Dun Roberto jagħti tifsira tassew sabiħa ta' dan ix-xogħol.

Hekk issa s-Santwarju Nazzjonali tal-Madonna Ta' Pinu, bħal ħafna santwarji oħra mxerrda mad-dinja kollha, ser ikollu monument li bih jitfakkru dawk il-pellegrini kollha li tul iż-żminijiet terrqu lejn dan is-santwarju Marjan biex jitolbu u jirringrazzjaw lil din l-Omm tas-Sema. Dan ix-xogħol artistiku, li huwa f'forma ta' salib u li fih hemm il-figura tal-Verġni Marija li qed turi t-Triq, irid iffakkarna li aħna lkoll pellegrini u li bħal Marija u bl-għajjnuna tagħha dawk kollha li jemmu jsibu l-paċi ta' qalbhom fil-mixja ta' din il-ħajja li ssib il-qofol tagħha fis-Sema. Il-Madonna Ta' Pinu, Omm il-Maltin u l-Għawdexin kollha, tkompli timxi magħna u timla l-qalb ta' kull bniedem bl-entuzjażmu u bil-ferħ fil-mixja tagħna wara Kristu, biex hekk nitheggu u nikbru aktar fl-imħabba tagħna ta' aħwa. ♦

Il-Pellegrinaġġ tal-Fidi tal-Verġni Marija

minn Mons. Lawrenz Sciberras

Kien nhar is-16 ta' Ottubru 2011 li l-Q.T. il-Papa Benedittu XVI habbar b'mod ufficjali li fl-okkażjoni tal-hamsin sena mill-bidu tal-Konċilju Vatikan II se jiddedika Sena tal-Fidi. Il-ftuh ta' din is-sena se jkun nhar il-11 ta' Ottubru 2012 u taghlaq bis-solennità ta' Kristu Sultan f'Novembru 2013. Din l-aħbar hekk kbira u eċċitanti għall-Knisja ngħatat waqt l-omelija ta' Quddiesa fl-għeluq tal-Ewwel Laqgħa Internazzjonali organizzata mill-Kunsill Pontifiċju għall-Evangelizazzjoni Ġdida. L-għada stess il-Papa hareġ l-Ittra Appostolika *Porta Fidei*, jew "Il-Bieb tal-Fidi", fejn indika din is-Sena tal-Fidi u wera liema huma l-għanijiet prinċipali ta' din is-sena "ta' grazzji speċjali". Din l-ittra appostolika tqassmet lill-medja kollha f'diversi ilsna.

Preċiżament fl-aħħar sentenza ta' din l-ittra appostolika, il-Papa jafda lill-Knisja b'mod sħiħ f'idejn Omm Alla, l-Imqaddsa Marija, li giet ipproklamata "hienja" minn qaribtha stess Elizabetta f'Għajn Karim, u dan għaliex Marija min-naħa tagħha *emmet* dak kollu li ntqalilha min-naħa tal-Mulej. U fuq dan il-ħsieb prinċipali ta' Marija bħala l-ewwel pellegrina tal-fidi aħna se nibnu dan l-artiklu tagħna.

Abraham, Missierna tal-Fidi

Bla dubju ta' xejn wieħed mill-persunaġġi dominanti tat-Testment il-Qadim li tharrġu



sew fil-mixja tal-fidi kien il-Patrijarka Abraham. Il-Papa Benedittu jsemmih lil dan il-persunaġġ fl-ittra appostolika tiegħu bħala xempju tal-fidi. Dan il-bniedem, li kien jgħix fil-belt famuża ta' Ur tal-Kaldej, ftit il bogħod minn fejn illum hemm Bagdad, *Alla sejjahlu biex jibda mixja lejn art oħra* 'l bogħod, art barranija għalih, art li ma kien jaf xejn dwarha. Imma Abraham, li kif isejjahlu San Pawl huwa "missier ta' dawk li jemmnu" (Rum 4:11), intelaq sħiħ f'Alla. U għaliex għamel dan kollu, Alla ppremjah bil-kbir sa minn din id-dinja stess.

Fl-Ittra lil-Lhud naqraw hekk: "Kienet *il-fidi li gieghlet lil Abraham jobdi s-sejha* ta' Alla, meta dan qallu biex imur f'art li kien se jagħtih b'wirt; u telaq, bla ma kien jaf fejn sejjer" (Lhud 1:8). Il-fiduċja ta' dan il-Patrijarka f'Alla laħqet il-qofol tagħha meta wera li kien lest jobdi l-ordni ta' Alla u joffrilu lil ibnu l-wahdieni Izakk fuq

il-muntanja Morija, meta fih kien qed jara t-tama sħiha tiegħu f'numru kbir ta' wlied kif ħabbarlu Alla nnifsu. Madankollu Abraham intelaq sħih fil-fidi u fil-kelma ta' Alla.

Il-mixja ta' fidi f'Marija

Meta wiehed jtkellem dwar il-virtù teologali tal-fidi, dan irid jiftakar fil-telqa sħiha u totali tal-individwu f'Alla. Din il-virtù hija l-pedament li fuqu jinbnew il-virtujiet l-oħra kollha. Min ma jemminx sħih f'Alla u fil-ġudizzju ġust tiegħu, ma jasal qatt biex jipprattika l-virtujiet l-oħra; ngħidu aħna l-maħfra, il-paċenzja, ir-rażan, l-ubbidjenza u l-bqija. Il-ħajja u l-imġiba tan-Nisrani jduru ma' kemm huwa għandu fidi.

Xempju ta' dan hija l-Verġni Marija. Hija ma waqfet qatt temmen fil-milja tal-Kelma ta' Alla. Għalhekk il-Knisja tqim f'Marija *l-iktar realtà cara tal-fidi*. "Iva, hienja dik li emmnet li jseħħ kulma baġhat jgħidilha l-Mulej" (Lq 1:45). Issa biex Marija, din il-mara tal-fidi, setgħet "temmen" tassew fil-Kelma ta' Alla li kienet għadha kemm waslilha (ara Lq 1:26-38), hija kellha bżonn ta' dawl u għajnuna speċjali. Marija kellha dan kollu għaliex kienet il-mimlija bil-grazzja. Hekk sellmilha l-arkanglu Gabrijel meta wasslilha l-messaġġ divin: "Sliem għalik, mimlija bil-grazzja, il-Mulej miegħek" (Lq 2:28).

Il-Konċilju Vatikan II fil-Kapitlu 8 tal-Kostituzzjoni Dommatika dwar il-Knisja *Lumen Gentium* jgħidilha hekk dwar Marija fil-mixja tagħha tal-fidi: "Hekk ukoll il-Verġni Mqaddsa *mxiet 'il quddiem fil-pellegrinaġġ tagħha ta' fidi* u żammet bil-fedeltà l-għaqda tagħha ma' Binha sas-salib, fejn mhux mingħajr il-pjan ta' Alla, hi baqgħet wieqfa hemm" (58). Din il-fidi ta' Marija nistgħu nqabbluha mal-fidi ta' Abraham. Fil-pjan tas-salvazzjoni kif irrivelat minn Alla, il-fidi ta' Abraham hi l-bidu tal-Patt il-Qadim; bil-fidi tagħha fit-Thabbira tal-Anglu, Marija emmnet li bil-qawwa tal-Ġholi, bis-setgħa tal-Ispirtu s-Santu, sa tkun Omm l-Iben ta' Alla, skont ma ħabbrilha l-anglu: "Dak li jitwieled minnek ikun qaddis



u jissejjaħ Bin Alla" (Lq 1:35) (ara ĠWANNI PAWLU II, *Omm il-Feddej*, 13).

Għalhekk Marija hija *d-dawl fil-mixja tal-Fidi*. U dan għaliex hija kienet taf min hu tassew Binha. Anzi, ħadd daqsha ma kien jaf dan kollu. Madankollu Marija kellha tistenna għal snin twal u hemm f'darha ta' Nazareth, mimlija fidi, "kienet tghożż f'qalbha dawn il-ħwejjeg kollha" (Lq 2:51).

Marija l-*"Hodigritia"*

Wiehed mit-titli sbieħ u teologikament tassew joqogħdu lil Marija huwa dak li tagħtiha l-Knisja Griega: "*Hodigritia*". Dan ifisser li Marija *turina t-Triq tal-Fidi*. Kienet Marija l-ewwel li mxiet it-triq tal-fidi tagħha minn Nazareth sa Għajn Karim biex hemm tifraħ, issellem u tghin lil qaribtha Elizabetta. Li kieku Marija ma kellhiex fidi sħiha u ma emmnetx sal-qiegħ kliem Gabrijel, ix-Xebba ta' Nazareth qatt ma kienet: l-ewwel, temmen

li qaribtha fi xjuhitha issa saret omm, anzi digà b'sitt xhur tqala; u t-tieni, titlaq biex tagħmel vjaġġ kwazi kollu bil-mixi ta' madwar mija u tletin kilometru, jew tmenin mil!

Sant'Ambroġ, dejjem biex johrog għad-dawl il-fidi u l-abbandon totali tax-Xebba ta' Nazareth għall-istedina ta' Alla, jikkummenta kliem il-Vanġelu meta jgħid li Marija "qamet u marret thaffef lejn l-gholjiet" (Lq 1:39). Sant'Ambroġ ikompli jgħid għaliex *il-grazzja tal-Ispirtu ma tafx titlajja*, ma tafx tintelaq, ma tafx tiddubita mill-messaġġi ta' Alla. Hekk kienet Marija: mimlija fidi u telqa f'Alla, tant li telqet għal matul it-triq żgura u persważa li sa ssib dak li qalilha Gabrijel.

Il-mara li emmnet tassew

Hawn għandna preċiżament "mixja ta' fidi" f'Omm Alla. Din hija l-mara li emmnet, il-mara li mxiet it-triq, *il-Hodigratia*, mimlija fidi u telqa f'kelmet Alla mwassla lilha permezz ta' Gabrijel.

Biex Marija setgħet tagħmel dan il-vjaġġ ta' riskju imma wkoll ta' fidi, din ix-xebba rhiet lilha nfisha kollha kemm hi f'idejn Alla u qagħdet għalih bl-ubbidjenza tal-fidi (Rum 16:26) tagħha. Marija wriet l-ubbidjenza tal-fidi tagħha lejn Dak li kellimha permezz

tal-anġlu tiegħu. Hi għalhekk wiegħbet bil-"jien" kollu tagħha ta' bniedma u ta' *mara mitluqa shih fil-providenza ta' Alla* ta' missirijietha. Din it-tweġiba tal-fidi tagħha kienet thaddan kemm koperazzjoni shiha "mal-grazzja ta' Alla li tinghata qabel u tkompli tghin", u kemm ftuħ shih għall-hidma tal-Ispirtu s-Santu "li bla heda jwassal għall-perfezzjoni l-fidi bid-doni tiegħu" (*Lumen Gentium*, 52).

Konklużjoni

L-Appostlu Pawlu fl-Ittra tiegħu lir-Rumani jikteb hekk dwar il-virtù teologali tal-fidi: "Il-fidi mela tigi mis-smigh, u s-smigh mix-xandir tal-kelma ta' Kristu" (10:17). Naturalment, matul din is-Sena tal-Fidi mnedija mill-Papa Benedittu se jkun hemm bosta okkażjonijiet fejn wiehed jisma' l-Kelma ta' Alla. Kull djoċesi qed thejji pjan shih biex tilhaq dan il-għan.

Imiss issa lilna li kull meta ssir xi stedina biex wiehed jersaq halli bil-libertà kollha tiegħu jisma' l-Kelma ta' Alla u hekk jikber fil-fidi tiegħu, *ma nintelqux u ma nittraskurawx is-sejha li jkun jagħmlilna l-Mulej*. Marija, il-Mara tal-Fidi, tweżinna biex niehdu deċiżjonijiet għaqlin u hekk bħalha u magħha nikbru tassew fil-fidi tagħna, dik il-fidi li nżerġet fi qlubna bis-sagrament tal-Magħmudija. ♦

TINSIEX thallas *l-Abbonament* fir-rivista ghas-sena 2012



Abbonament ghas-sena 2012

- ♦ Lokali: €6.00
- ♦ Ewropa: €14.00
- ♦ Barra mill-Ewropa: €18.00
- ♦ Sostenitur: **Offerta Libera**

*Ibghat id-dettalji tiegħek flimkien mal-hlas
lill-Editor, Santwarju Madonna Ta' Pinu, Ta' Pinu,
Għarb GRB 1704, Għawdex.*

Marija: Mudell u Gwida fil-Pellegrinaġġ tal-Fidi tagħna

minn Mons. Renato Borg



ANNO DELLA FEDE 2012
2013

Fl-okkażjoni tas-Sena tal-Fidi li għandha tiftaħ f'Ottubru li ġej, hsibna li tkun haġa xierqa li niddedikaw xi artikli li jitfgħu dawl u jkunu ta' riflessjoni għalina lkoll dwar Marija, mudell u gwida tal-fidi tagħna. Fil-fatt il-Papa Benedittu XVI fil-Motu Propju *Porta Fidei* tal-11 ta' Otubru 2011, li bih habbar din is-Sena tal-Fidi, juri lil Marija bħala dik li l-ewwel laqgħet il-fidi u għexitha f'hajjitha. Huwa jgħid: "Għall-fidi, Marija laqgħet il-kelma tal-anġlu u emmnet fit-thabbira li kellha ssir Omm Alla, fl-ubbidjenza li tagħti lilha nfisha kollha kemm hi lil Alla (ara Lq 1:38). Meta żaret lil Elizabetta, għolliet l-għanja tagħha ta' tifhir lil Alla l-Għoli għall-ħwejjeġ kbar li wettaq fiha għax kienet tafda fih (ara Lq 1:46-55). B'ferħ u biża' tat id-dawl lill-Iben waħdieni tagħha, filwaqt li ħarset il-verġinità tagħha (ara Lq 2:6-7). Filwaqt li fdat f'Ġużeppi, l-Għarus tagħha, ħadet lil Ġesù fl-Eġittu biex salvatu mill-persekuzzjoni ta' Erodi (ara Mt 2:13-15). Bl-istess fidi hija mxiet wara l-Mulej fil-predikazzjoni u baqgħet miegħu sa fuq il-Golgota (ara Ġw 19:25-27). Bil-fidi Marija ggustat il-frott tal-Qawmien ta' Ġesù,

u billi żammet f'qalbha dak kollu li għaddiet minnu (ara Lq 2:19,51), għaddietu lit-Tnax migburin magħha fiċ-*tenaku* biex jirċievu l-Ispirtu s-Santu (ara Atti 1:14;2,1-4).¹ Mhux ta' b'xejn li l-Papa jafda din is-Sena tal-Fidi, żmien ta' grazzja, f'idejn Marija Omm Alla, imsejha "imbierka" għaliex "emmnet" (Lq 1:45)!²


L-Isqof Bruno Forte, fl-Ittra Pastoral tar-Randan 2012, kiteb lill-Insara tad-djoċesi tiegħu riflessjoni dwar "Marija ta' Nazareth: Verġni, omm u għarusa", f'rabta mas-Sena tal-Fidi: "L-eżempju tagħha ta' waħda li temmen, l-unicità tagħha ta' Omm tal-Iben ta' Alla li ġie fil-ġisem, l-interċessjoni tagħha quddiem il-Mulej, jgħinuna lkoll biex inheggu mill-ġdid il-fidi tagħna, biex nikbru fiha u biex nagħtu xhieda tagħha quddiem l-oħrajn, speċjalment quddiem dawk li ma rċivewx dan ir-rigal tal-fidi".³

Nistgħu ngħidu li fil-paragrafu li fih il-Papa Benedittu XVI jitkellem dwar il-fidi ta' Marija, huwa jipprezentalna diversi kwadri jew episodji mill-ħajja ta' Marija li juru tassew kemm kienet mara ta' fidi. Dak li ser

nagħmlu fil-artikli li jmiss huwa li nieħdu dawn il-grajjiet biex iservuna ta' kontemplazzjoni u ta' meditazzjoni fil-pellegrinaġġ tal-fidi tagħna, pellegrinaġġ li l-Verġni Mbierka diġà għaddiet minnu u waslet għall-milja tiegħu, anzi hija għalina l-kewkba li ddawwalna matul il-pellegrinaġġ biex turina fejn irridu naslu u hekk ma nitilfux it-triq, li xi minn daqqiet kapaċi tkun iebsa u mdallma. Anki f'dan is-sens, Marija hija figura tal-Knisja li fiha diġà twettaq dak li għandu jsehh fil-Knisja.

Il-Beatu Gwanni Pawlu II josserva li l-ewwel beatitudni li tinsab fil-Vangelu hija dik tal-fidi, u tingħad minn Santa Elizabetta b'riferenza għal Marija: "Hienja dik li emmnet" (Lq 1:45).⁴ Min kienet din it-tfajla, Marija, qabel ma l-anglu habbrilha li kellha ssir Omm Alla? L-Isqof Bruno Forte jsejhlha "mara Lhudija li kellha fidi profonda".⁵

Marija hija zaġġuħa Lhudija li temmen, familjari mal-lingwaġġ Bibliku, kif juri l-fatt li fir-rakkont tat-Thabbira tal-Anglu l-kelmiet tiegħu jirrizultaw immedjatament komprensibbli minhabba r-riferenzi għall-Profeti.⁶ Hija mara li temmen u tosserva b'mod attent it-Torah. Biżżejjed wieħed jaħseb kif ħarset il-liġi tal-purità ritwali, tant li waslet biex tiled fi stalla, biex ma ttebbax "il-lukanda" u hekk ma teskludix il-lukanda għal dawk li jkunu jridu jmorru fiha għaż-żmien kollu tal-purifikazzjoni. "U wildet l-ewwel iben tagħha, fisqietu u medditu f'maxtura, għax ma kienx hemm post għalihom fil-lukanda" (Lq 2:7). Skond Bruno Forte, l-aħħar frazi "ma kienx hemm post għalihom fil-lukanda" għandha tinqara "għaliex il-post tagħhom ma kienx fil-lukanda", minhabba li kienet ser tiled.⁷ Eżempju iehor huwa l-osservanza tal-purifikazzjoni ritwali wara li mara tiled: "Wara li għalqilhom iż-żmien għall-purifikazzjoni tagħhom skond il-Liġi ta' Mosè, ħaduh Ġerusalem biex jipprezentawh lill-Mulej, kif hemm miktub fil-Liġi tal-Mulej, li 'kull tifel li jitwieled l-ewwel, jiġi kkonsagrat lill-Mulej', u biex joffru b'sagrificċju 'par gamiem jew żewġ bċieċen',



kif jingħad ukoll fil-Liġi tal-Mulej" (Lq 2:22-24).

L-ispiritwalità ta' Miriam hija dik tax-"Shema", jiġifieri tas-smiġħ ubbidjenti għal Alla l-waħdieni, għaliex jitkellem meta u kif irid mal-qaddejja tiegħu u jaġġmel magħha l-opri tiegħu: f'dan, Marija titpoġġa fil-grad oġġli tal-ispiritwalità Biblika tal-istennija u tal-aċċettazzjoni tal-Kelma ta' Alla. Dan nistgħu narawh fix-xena tal-adorazzjoni tar-rġhajja, fejn Marija hija l-protagonista, siekta u miġbura, li "baqgħet tghożż f'qalbha dawn il-ħwejjeġ kollha u taħseb fuqhom bejnha u bejn ruħha" (Lq 2:19).

Din l-espressjoni tfakkar f'atteġġjament għażiż għat-tradizzjoni Lhudija: li jiftakru u jgħaqqdu flimkien bejniethom il-grajjiet li jgħaddu minnhom, li fihom jidher il-pjan misterjuż tal-Għoli. F'dan jikkonsisti propjament l-istudju tat-Torah u l-Grieg "symbolousa" – "timmedita", issejjah dan l-atteġġjament ta' konfront, intelligenza, gudizzju, deċiżjoni. Dan huwa atteġġjament kostanti f'Marija (2:51), li propju hekk thalli lill-Iktar Għoli jmexxiha b'mod doċli.

Marija hija l-mara li temmen u tirrifletti, li tintelaq għall-Etern b'ħasba serja. Barra minn hekk, dan huwa l-mudell tal-femminiltà fit-tradizzjoni Lhudija: il-mara taf toqgħod



qrib tal-Lehen li ma jidhirx, u dan jimliha bil-ferħ li taf li hija maħbuba mill-Għoli. Marija hija l-mara tal-ferħ li tagħti xhieda fil-kant tal-*Magnificat*: “Ruħi tfahħar il-kobor tal-Mulej u l-Ispirtu tiegħi jifraħ f’Alla s-Salvatur tiegħi... għax hu hares lejn iċ-ċokon tal-qaddejja tiegħu” (Lq 2:46-48). L-atteggjament interjuri tagħha huwa espress tajjeb f’din l-għanja, li ssejjah is-salmi tal-“*anawim*”, il-“foqra” li jafdaw biss fil-Mulej, u l-kantiku ta’ Anna (1 Sam 2: 1-10), li jiftaħ b’doċilità għas-sorpriza ta’ Alla imma fl-istes hin juri l-fidi profonda ta’ din il-mara Lhudija li kapaċi tingħata kompletament lill-Etern.

Fl-iskola ta’ Marija nitgħallmu l-primat tad-dimensjoni kontemplattiva tal-ħajja, dak li kontinwament nilqgħu l-inizjattivi tal-Mulej, li jikkonsisti filli nħalluh iħobbna u nkunu mmexxija b’mod doċli minnu. Nitgħallmu minn Marija nużaw il-qawwa tal-moħħ u tal-qalb biex inwiegħbu lill-Imħabba bl-imħabba u nimxu ’l quddiem b’fedeltà sħiħa fil-lejl tal-fidi. Hekk il-pellegrinaġġ tal-fidi tagħna jkun jista’ jiċċara dejjem iżjed fit-tifkira tal-“*mirabilia Dei*” (il-ħwejjeg kbar ta’ Alla) għalina u għall-poplu tiegħu.

F’din l-ewwel parti, fejn tajna ħarsa ħafifa lejn il-mara Lhudija li temmen, kemm nistgħu nitgħallmu minnha! Nista’ ngħid li bħal fil-ħajja ta’ Marija, il-Mulej Alla l-Għoli hu

l-Mulej u s-Sid ta’ ħajti? Jew hemm allat oħra li qegħdin imexxuni fil-pellegrinaġġ tal-ħajja? Biex il-ħajja tiegħi tkun pellegrinaġġ tal-fidi, irid ikun il-Mulej is-Sid taż-żmien u ta’ dak kollu li nagħmel. Jiena xejn doċli għall-azzjoni tiegħu, għall-kelma tiegħu u għas-skiet tiegħu? Il-mistoqsija tidher iktar iebes meta ngħaddu minn ċerti mumententi diffiċli ta’ tbatija u ta’ mard, mumententi li fihom ma jirnexxilniex nilmhu l-id ta’ Alla u lanqas nisimgħu s-skiet tiegħu. Dan jgħodd ukoll għal meta l-Knisja twasslilna l-Kelma ta’ Alla, għax Kristu nnifsu qal: “Min jisma’ lilkom, jisma’ lili”.

Għalhekk, fil-pellegrinaġġ tal-fidi tagħna tajjeb ukoll li nistaqsu jekk aħniex doċli għat tagħlim tal-Knisja, b’mod partikolari f’dawk l-affarijiet fejn mal-Appostli ngħidu: “Iebes dan il-kliem”, jew: “Jekk l-affarijiet huma hekk, ikun aħjar li wieħed ma jizzewweg xejn” (hekk insibu f’San Mattew li qalu d-dixxipli meta Kristu tkellem dwar il-problema tad-divorzju). X’inhu li qiegħed imexxina fil-ħajja tagħna: il-Kelma ta’ Alla jew il-kelma tal-bniedem, jekk mhux ukoll l-aptit li nkunu għaddejjin minnu?

Nitolbu lill-Vergni Mbierka biex bħalha nsiru midħla tal-Kelma ta’ Alla ħalli nagħrfu niddixxernu r-rieda tiegħu u nwettqu flimkien miegħu l-pjan tiegħu ta’ mħabba għalina u għal dawk kollha li huma fdati f’idejna, anki quddiem mumententi diffiċli bħal dawk li bħalissa s-soċjetà tagħna għaddejja minnhom.♦

Riferenzi

- 1 Benedittu XVI, Motu Propju *Porta Fidei*, 11 ta’ Ottubru 2011, 13.
- 2 Ibid, 15.
- 3 Bruno Forte, Ittra Pastoral *Marija ta’ Nazareth: Vergni, omm u għarusa*, 20 ta’ Marzu 2012.
- 4 Gwanni Pawlu II, Katekezi *Marija, mudell u gwida tal-fidi*, 6 ta’ Mejju 1998.
- 5 Bruno Forte, Meditazzjoni lill-Kleru ta’ Chieti, 11 ta’ Mejju 2010, 1.
- 6 Isaija 7:14 f’Luqa 1:31, u Sofonija 3:14-17 u Żakkarija 9:9 f’Luqa 1:28: “*Kairè, ifraħ, mimlija bil-grazzja...*”.
- 7 Bruno Forte, Meditazzjoni, Ibid.

Talba tal-Pellegrin

Omm tieghi, Marija, mis-Santwarju tieghek Ta' Pinu ghadha tidwi l-istedina tieghek: "Ejja... Ejja... Ejja"! Ghalhekk hawn jien ġej ghandek biex nibda dan il-pellegrinaġġ flimkien ma' huti lejn is-Santwarju tieghek. Ha jkunu l-passi taghna mdawla bin-nar tal-Ispirtu, imqawwija bil-Kelma ta' lbnek, u mimlija bil-preżenza u l-imhabba ta' Alla l-Missier li maghna jimxi t-triq tal-hajja.

O Mara tal-Fidi, tul il-mixja tal-hajja spiss jirbhu fuqna l-gheja u l-qtigh il-qalb. Inti li b'rieda shiha u qawwija fit-tama mxejt il-Pellegrinaġġ tal-Fidi, kabbarna fil-fidi u hegġigna fl-imhabba lejn xallha.

Omm vera taghna li tisma' l-karba ta' wliedek, int taf sew liema huma htigijietna; ninsabu bil-ghatx ghall-ferh, ghall-paċi u ghall-gustizzja, ghatxana ghall-imhabba u ghall-mahfra. Mexxina lejn l-ilma haj li jnixxi ghalina fil-misteri qaddisa ta' Ommna l-Knisja Mqaddsa, ghax tassew kull persuna hi milqugha u mahbuba minn Alla.


O Madonna Ta' Pinu, ġejjin ghandek ghax nixtiequ li ghal ftit hin ghajnejna jiltaqghu ma' tieghek halli ngarrbu l-wens tieghek. U meta naslu biex immorru lura, ahna ser niħduk f'qalbna u fil-familji taghna. Żommna, mela, taht harstek hanina.

Omm ta' Alla u Omm il-bnedmin kollha, imsebbħa fil-glorja tas-Sema, itlob ghall-popli kollha ha jinghaqdu fl-hena, fil-paċi u fil-ftehim, f'poplu wiehed ta' Alla, ghall-glorja tat-Trinità Qaddisa Alla wiehed.

Amen.

Tkun haġa xierqa li din it-talba tinghad fil-bidu ta' kull pellegrinaġġ li jsir lejn is-Santwarju Ta' Pinu biex hekk il-pellegrini jiskopru s-sbuhija vera tal-pellegrinaġġ u jksbu kull ġid spiritwali.





L-idea li jitwaqqaf dan il-monument fit-triq li tiehu għas-Santwarju Ta' Pinu kienet biex jitpogġa sinjal fil-post minn fejn tradizzjonalment jitolqu l-pellegrinagġi għas-santwarju, l-aktar fl-Erbgħat tal-Madonna. Imma minn barra dan il-ħsieb, kien hemm ukoll ix-xewqa li permezz tal-estetika Kristjana tinholoq xbieha li tesprimi l-ispiritwalità tal-pellegrinagġ bħala ikona tal-ħajja Nisranija.

L-idea bażika tal-monument kienet ispirata mill-*High Cross* tipikament Irlandiż. Dawn is-slaleb monumentali jinsabu mxerrdin mal-Irlanda kollha, u kienu jitwaqqfu biex jimmarkaw postijiet reliġjużi importanti bħal monasteri u santwarji. Hafna minn dawn il-monumenti huma ta' qies impressjonanti, iddekorati bi skultura ta' stil -eltiku u spiss fihom rikkezza ta' kontenut teoloġiku. Hsibt li din l-idea tintegra tajjeb ukoll fit-tradizzjoni tagħna. Fil-fatt kienet użanza komuni hafna

Is-Salib tal-Pellegrin

minn Dun Roberto Gauci

fis-sekli mgħoddija li jitwaqqaf salib fil-viċin tal-knejjes tagħna biex juri l-preżenza ta' post qaddis. Hafna minn dawn għadna nistgħu narawhom fit-toroq u l-pjazez ta' diversi bliet u rħula.

Il-ħsieb żviluppa f'idea ta' salib monumentali tal-gebla ddekorat bil-mużajk. Id-disinn jgħaqqad flimkien element ikonografiku, u allura figurattiv, ma' motivi ta' xejra astratta, li bil-kulur u l-moviment iqanqlu s-sentimenti u joħolqu spazju għar-riflessjoni. L-iskop tal-estetika Kristjana huwa li joffri l-ġmiel, mhux bħala ornament imma bħala atmosfera fejn il-bniedem jintrefa' lejn Alla li hu l-ġmiel innifsu. F'dan is-sens, anki l-ġmiel tal-kulur fih innifsu, id-dija tad-deheb, is-semplicità tal-gebla, isiru lkoll sfumaturi tal-ġmiel ta' Alla.

Fil-parti ta' isfel tas-salib tidher ix-xbieha tal-Madonna tat-tip *Hodegetria* – il-Vergni Omm Alla li turi t-Triq. Din ix-xbieha hija meħuda mill-ikonografija Kristjana, l-aktar mill-ikona tal-Madonna ta' Aracæli f'Ruma. Il-Madonna tidher f'pożizzjoni ta' moviment 'il quddiem, filwaqt li b'id waħda tindika t-triq u bl-oħra tagħmel ġest ta' benedizzjoni u protezzjoni. Il-ħarsa hi waħda penetranti imma fl-istess ħin mimlija hlewwa li tiġbed



l-attenzjoni. Il-figura hija espressa f'termini kontemporanji, bil-panneġġi jiffurmaw għadd ta' linji kurvi li jagħtu dinamizmu lill-figura.

Marija hija l-ewwel pellegrin. Hija l-ewwel dixxiplu ta' Kristu, għax bil-fidi u l-ubbidjenza tagħha mxiet warajh sal-aħħar. Il-fidi toħloq moviment – il-fidi hija dinamizmu; ma thallix il-bniedem fejn kien, imma tiftaħlu orizzonti ġodda u tpoġġih f'mixja. Abraham, missierna fil-fidi, irċieva kelma: “Qum u itlaq... lejn l-art li nurik jien” (Ġen 12:1). Marija wkoll, wara li kellimha l-aṅġlu, kif jgħidilna l-Vanġelu ta' San Luqa, “qamet u marret thaffef lejn l-għoljiet” (Lq 1:39).

Il-pellegrin, imqanqal mill-fidi, iħalli daru u l-ħajja ta' kuljum biex imur jiltaqa' mad-Divin. L-idea ta' pellegrinaġġ hija waħda mill-forom ritwali l-aktar antiki fir-religjonijiet. Huwa l-bżonn li jhoss il-bniedem li johroġ mill-ambjent tiegħu biex jidhol f'relazzjoni ma' Essri li huwa 'l fuq minnu. Hija esperjenza intensa, sabiħa u tremenda meta l-bniedem jiltaqa' ma' Alla. Imma l-pellegrinaġġ huwa wkoll xbieha

tal-pellegrinaġġ interjuri li jagħmel il-bniedem. Il-Kristjan jaf li ħajtu mhix sempliċiment suċċessjoni ta' grajjiet, sbieħ u koroh, li xi darba jiġu fi tmiemhom bil-mewt. Il-Kristjan jaf li ħajtu għandha skop: li jasal għand Alla. F'dan is-sens, il-ħajja kollha hija pellegrinaġġ. Huwa dak li jgħid San Pawl: “Aħna pajżani tas-Sema” (Fil 3:20).

Marija hija x-xbieha perfetta tal-pellegrin. Hija l-mara li b' mod sħiħ u perfett imxiet wara Kristu – għalhekk hija l-Immakolata, il-mimlija bil-grazzja. Marija hija dik li bil-fidi tagħha għamlet lil Kristu preżenti fid-dinja, meta f'għaqda sħiħa mal-pjan ta' Alla hija nisslitu fil-ġuf tagħha; u għalhekk insejħulha Omm Alla. Marija hija wkoll l-ewwel waħda li daħlet fis-santwarju ta' dejjem, għax hija ġiet meħuda fis-Sema bir-ruħ u l-ġisem. Għalhekk Marija ssejħilna biex magħha u bħalha nimxu l-istess triq. Bil-ġest tagħha hija turina t-Triq vera, it-Triq tal-ħajja li hu Kristu nnifsu. F'Kana tal-Galilija, Marija thallilna kelma: “Aghmlu dak li jgħidilkom Hu” (Ġw 2:5).

Il-Knisja – li hija aħna lkoll – bħal Marija hija pellegrina. Il-Knisja hija l-ewwel nett il-ġemgħa li tisma' s-sejħa ta' Alla u tilqagħha. Il-Knisja wkoll, bħal Marija, tagħmel lil Kristu preżenti fid-dinja, billi xxandru fil-Kelma, tiċċelebrah fil-Liturġija u taqdih fil-foqra. Il-Knisja wkoll thares lejn Marija u tara fiha wegħda – li xi darba għad inkunu lkoll haġa waħda fi Kristu fil-glorja. Kull Kristjan jista' jħares lejn din l-Omm u





fiha jara dak li għandu jkun hu. Din l-Omm issejhlina biex aħna wkoll naqbd u din it-Triq. Hija triq li toħroġna mill-iskjavitù tagħna, mir-rabta tagħna mal-passjonijiet, mill-ħakma tad-dnub u l-mewt... Hija triq li mhix dejjem hafifa: titlob li wiehed jiċhad lilu nnifsu u jerfa' salibu. Izda hija triq li tiegħu għall-Hajja, u l-hajja ta' dejjem. Fuq din il-linja, il-parti ta' fuq tal-monument hija ddekorata b'motivi u lwien li jirriflett u t-tema tal-Eżodu.

Il-lewn ikħal huwa kulur li jesprimi fond. L-ikħal hu kulur li minnu nnifsu jirtira lura. Huwa l-kulur tal-baħar u tal-abbissi. Dan il-baħar, bit-taqlib tiegħu, fis-simbologija antika huwa xbieha tal-kaos u l-mewt. Fit-tieni jum tal-ħolqien (Ġen 1:9) Alla jiġma' l-ilmijiet fuq naħa waħda biex jidher l-inxief li hija l-art, il-post fejn seta' jgħix il-bniedem. Fl-Eżodu dan il-baħar jinferaq biex Israel jgħaddi hieles mill-inxief bla ma jiġrilu ħsara. Gona mitfugh fil-baħar jitlob minn żaqq il-ħuta: "Inti tfajtli fil-qieġ ġo nofs il-baħar u l-wied dar miegħi. L-imwieġ il-kbar u l-ħalel għaddew minn fuqi... Dawruni l-ilmijiet, sa għoddhom fgawni, l-abbiss dar miegħi... Imma int tellejtni minn ġol-ħofra, Mulej Alla tiegħi" (Ġon 2). Ġesù, l-Iben ta' Alla, ukoll jinżel f'dan l-abbiss u l-mewt:

"...tneżża' minn kollox u ħa n-natura ta' lsir... sar ubbidjenti sal-mewt, anzi sal-mewt tas-salib" (Fil 3:6-8). Ġesù minn fuq is-salib jgħajjat lill-Missier: "Alla tiegħi, Alla tiegħi, għaliex tlaqtni?" (Mt 27:46). Dak li ma kienx jaf x'inh i mewt, ħa l-mewt fuqu, biex bil-qawmien gloriuż tiegħu jqaċċat l-irbit ta' din il-mewt. Il-mewt ta' Kristu ssir il-bidu ta' hajja ġdida għal dawk li fil-Magħmudija jingħaqdu miegħu fil-mewt tiegħu biex jgħixu hajja ġdida (Rum 6:3-4). Għalhekk minn bejn l-imwieġ skuri tal-baħar ifeġġu b'cejjeċ fiddiena ta' mużajk, li jħabbu li minn din il-mewt toħroġ hajja ġdida. Hija l-Aħbar it-Tajba li l-bniedem huwa meħlus mill-mewt u l-kaos. Is-Saltna ta' Alla hija bħal xibka mitfugħa fil-abbiss ta' din id-dinja mqarrqa u konfuża (Mt 13:47), biex il-bniedem li jaqbad magħha jkun jista' jduq ezistenza ġdida u jibda jgħix ta' iben Alla.

Fuq it-tema tal-ikħal għandna wkoll xbieha simbolika tal-ġuf. Dan l-organu fil-ġisem tal-mara għandu l-ħila li jnissel il-ħajja, mhux minnu nnifsu, imma meta huwa fertilizzat miż-żerriegħa tar-raġel. Din ix-xbieha tfakkarna fil-ġuf ta' Marija, li għax ma tagħrafx raġel, huwa ġuf vojta. Izda dan il-ġuf inissel il-ħajja meta hija tilqa' fiha ż-żerriegħa tal-grazzja ta' Alla, u ġewwa fiha Kristu jsir preżenti. Anki l-bniedem, bħall-ġuf, għandu fih il-kapaċità u x-xewqa għall-ħajja. Imma din il-ħajja (fis-sens ontiku) il-bniedem ma jirċevihex mill-bnedmin, imma hija don tal-grazzja. Il-bniedem li jemmen, titpogġa fih żerriegħa li tikber fih bil-mod il-mod u li tittrasformah fi bniedem ġdid, xbieha ta' Ġesù Kristu. Il-kulur ikħal, skur u magħqud jiġi minfud minn raġġ ta' deheb. Is-sejha Nisranija hija din il-vokazzjoni li bħal mara fit-tqala tindokra u tmantni lill-bniedem spiritwali li qed tikber ġewwa fih.

Il-ġebel goff u aħrax jesprimi d-deżert. Id-deżert huwa post ostili u skomdu, u għalhekk ipogġi lill-bniedem fil-prekarjetà, iġagħlu jiggranfa ma' dak li hu essenzjali. Fid-deżert, il-libertà ta' Israel hija libertà li tiswa prezz u li titlob għażla: jew jimxi 'l

quddiem lejn il-wegħda, jew jerga' lura lejn il-kumdità rhisa tal-jasar. Fid-deżert, Israel huwa mgarrab, u hafna drabi toħroġ il-qalb iebsa tiegħu – igerger, jirribella, idur lejn l-idoli. Ġesù wkoll hu mgarrab fid-deżert. Quddiemu għandu għazla serja: jew ipoġġi ruħu fir-rieda tal-Missier, jew inkella jagħżel dak li jgħidlu x-xitan. Fid-deżert, Ġesù jagħmel dak li ma jagħmilx Israel: hu jibqa' fidil lejn is-sejha tiegħu u johroġ rebbieħ fil-kumbattiment. Id-deżert huwa xbieha tal-mixja tal-ħajja, mixja li mhux dejjem hija hafifa, li titlob għazliet serji. Hija wkoll mixja li matulha mhux darba u tnejn naqtgħu qalbna, ifettlielna nerggħu lura, ingergru, nagħmlu għazliet żbaljati... Imma din il-mixja, bil-provi tagħha, tifforma l-qalb tal-bniedem, taqtgħu mill-frugħa tad-dinja, u tgħinu jagħżel dak li hu essenzjali.

Imma f'dan id-deżert il-bniedem mhux waħdu. Alla nnifsu jmexxi lil Israel bil-kolonna tan-nar li timxi quddiemu, massa ta' deheb kollu dija u ilsna ħomor iserrpu bejn iż-żrar niexef. Id-deheb huwa dawl, jixbah id-dawl tax-xemx... fih kollox hu ċar u mdawwal. L-aħmar hu kulur attiv u mimli ħajja qisu nar iheggeg. Huma l-kuluri tal-preżenza divina. Jekk il-pellegrin tal-ħajja għandu quddiemu kumbattiment serju, għandu wkoll il-preżenza ta' Alla li tmexxi, li ssabbu, li ddawlu. Din il-kolonna tan-nar hija l-Ispirtu s-Santu, li f'Għid il-Hamsin jidher bhala ilsna tan-nar. B'dan in-Nar Divin il-bniedem mhu qatt imholli waħdu fil-mixja tal-ħajja. Fil-fatt huwa permezz tad-don tal-Ispirtu s-Santu illi s-sens tal-ħajja huwa rivelat lill-bniedem. Id-dawl tal-Ispirtu huwa dak li jagħti sens lill-eżistenza tal-bniedem, saħansitra jagħti sens lit-tbatija, lill-ingustizzja, lit-tigrib u lis-salib.

Il-parti ta' fuq tal-monument tieħu forma ta' salib, fejn dawn l-elementi kollha jingabru flimkien. Il-mewt u l-ħajja huma mdawlin bl-Għerf ta' Alla. Huwa propju fil-Misteru tas-Salib – skandu għal-Lhud u bluha għall-Griegi – li jidhru l-Għerf u l-Qawwa ta' Alla. Il-Misteru Paskwali ta' Kristu għal dawk li jemnu huwa l-qawwa ta' Alla (1 Kor

18-25). Għalhekk is-Salib, l-għuda tal-mewt, isir is-Salib Glorjuż, jew, kif isejjaħlu San Ġorġ Preca, il-Ktieb il-Kbir. Huwa fis-Salib ta' Kristu li aħna naraw id-destin tal-eżistenza umana: is-sejha li mmutu miegħu f'mewt tixbah lil tiegħu, biex miegħu ngħixu ħajja ġdida.

Din il-ħajja ġdida hija l-iskop, id-destinazzjoni tal-pellegrinaġġ tal-ħajja. Din il-wegħda hija l-orjentament li lejha jimxi l-Kristjan. Il-mixja tal-ħajja mhix aktar mitlufa u bla direzzjoni. Quddiemna għandna Orjent ġdid li hu Kristu glorjuż, li għad irid jerga' jigi "bhax-xemx tielgħa" (Lq 1:78) biex jehodna miegħu. Simbolu ta' din ix-Xemx huwa t-tond ħamrani mmarkat bil-*chrism* (l-isem ta' Kristu) li jidher ifeġġ bejn il-friegħi tas-salib. Kull pellegrinaġġ għandu destinazzjoni, u l-pellegrin jifraħ meta biss jaħseb fih. Il-pellegrinaġġ tal-ħajja għandu destinazzjoni waħda: Kristu. Waqt li aħna għadna nterru f'din il-ħajja u nittamaw dak li ġejna mwegħdin, intennu bil-kliem tas-Salm: "Kemmi hi għażiza d-dar tiegħek, Mulej tal-eżerċi. Tixxennaq u tinfena ruħi għat-Tempju tal-Mulej!... Henjin dawk li jgħammru f'darek; huma jfahħruk għal dejjem" (Salm 84).

Marija għamlet din il-mixja. Hija timxi quddiemna f'dan il-pellegrinaġġ interjuri. Lilha Alla helisha mill-kaos tad-dnub. Hija mxiet fidila fost it-tigrib tal-ħajja, imdawla u mimlija bl-Ispirtu s-Santu. Hija waslet fid-destinazzjoni finali tal-bniedem u daħlet issaltan fil-glorja ma' Kristu. Meta hija kienet taħt is-salib, giet mogħtija bhala Omm lid-dixxiplu l-maħbub, u dak id-dixxiplu ħadha għandu (Ġw 19:26-27). Marija ssejjaħ lilna, li aħna wkoll dixxiplu tal-Mulej, biex magħha u bl-għajnuna tagħha nterru din it-triq tal-fidi. Bħalma sejhet lil Karmni, lilna wkoll tgħidna kelma sempliċi: "Ejja!". ♦

Diskors tal-Qdusija Tiegħu l-Papa Benedittu XVI lill-parteċipanti tat-23 Kungress Internazzjonali Marjoloġiku Marjan fil-Bitha tal-Palazz Appostoliku ta' Castel Gandolfo, Is-Sibt, 8 ta' Settembru 2012



miġjub għall-Malti minn Mons. Renato Borg

Għezież ħuti,

B'ferħ kbir nilqagħkom ilkoll kemm intom f'Castel Gandolfo, hekk kif it-23 Kungress Internazzjonali Marjoloġiku Marjan qed joqrob lejn tmiemu. Hu ħafna opportun li qed tirriflettu fuq is-sugġett: *"Il-Marjoloġija mill-Konċilju Vatikan II 'l hawn. Kif giet milqugħa, Riżultati u Prospettivi"*, peress li resqin biex infakkru u niċcelebraw il-ħamsin anniversarju mill-bidu tal-ġrajja kbira li nfethet fil-11 ta' Ottubru 1962.

Insellem mill-qalb lill-Kardinal Angelo Amato, Prefett tal-Kongregazzjoni tal-Kawżi tal-Qaddisin, President ta' dan il-Kungress; lill-Kardinal Gianfranco Ravasi, President tal-Kunsill Pontifiċju tal-Kultura u tal-Kunsill li jikkordina l-Akkademji Pontifiċji; kif ukoll lill-president u l-awtoritajiet akkademici tal-Akkademja Internazzjonali Pontifiċja Marjana, li lejha tmur il-gratitudni tiegħi għall-organizzazzjoni ta' din il-ġrajja importanti. Insellem lill-isqfijiet, lis-saċerdoti, lir-religjużi rġiel u nisa, lill-presidenti u r-rappreżentanti tas-Socjetajiet Marjoloġiċi li huma prezenti,

lill-istudjużi tal-Marjoloġija u, fl-aħhar, lil dawk kollha li qed jiehdu sehem f'dan il-Kungress.

Il-Beatu Ġwanni XXIII ried li l-Konċilju Vatikan II jinfetaħ fil-11 ta' Ottubru, fl-istess jum li fih, fis-sena 431, il-Konċilju ta' Efsu kien ipproklama lil Marija *"Theotokos"*, Omm Alla (ara AAS 54 g'1962ħ, 67-68). F'dik iċ-ċirkustanza huwa beda d-diskors tiegħu bil-kelmiet sinifikattivi u programmatiċi: *"Gaudet Mater Ecclesia quod, singulari Divinæ providentiæ munere, optatissimus iam dies illuxit, quo, auspice Deipara Virgine, cuius materna dignitas hodie festo ritu recolitur, hic ad Beati Petri sepulchrum Concilium Œcumenicum Vaticanum Secundum sollempniter initium capit"* ("Ommna l-Knisja tifraħ għaliex, b'don speċjali tal-providenza divina, nistgħu nġhidu li wasal il-jum tant mixtieq li fih, taħt il-patrunaġġ tal-Verġni Omm Alla, li llum bil-ferħ tiġi ċcelebrata d-dinjità materna tagħha, hdejn il-qabar ta' San Pietru, qed jingħata bidu solenni għall-Konċilju Ekumeniku Vatikan II").

Kif tafu, fil-11 ta' Ottubru li ġej, biex infakkru din il-ġrajja straordinarja, ser tinfetaħ solennement *Is-Sena tal-Fidi*, li ridt inniedi bil-Motu Propju *Porta fidei*, li fih nipprezenta lil Marija bhala mudell eżemplari tal-fidi, insejjah il-harsien u l-interċessjoni speċjali tagħha fuq il-mixja tal-Knisja, u nafdalha - hienja għax emmnet - dan iż-żmien ta' grazzja. Anki llum, għeżiež uliedi, il-Knisja tifraħ fiċ-ċelebrazzjoni liturgika tat-Twelid tal-Imqaddsa Vergni Marija, Kollha Qaddisa, is-Sebħ tas-salvazzjoni tagħna.

Is-sens ta' din il-festa Marjana jfakkarhulna San Andrija ta' Kreta, li għex bejn is-seba' u t-tmien seklu, f'wahda mill-omeliji famużi fl-okkażjoni tal-festa tat-Twelid ta' Marija, li l-ġrajja tagħha tiġi pprezentata bhala biċċa prezzjuża mill-mużajk straordinarju li huwa l-pjan divin tas-salvazzjoni għall-umanità: "Il-misteru ta' Alla li jsir bniedem, id-divinizzazzjoni tal-bniedem mehud mill-Verb, jipprezentaw l-oġġla ġid li Kristu tana, ir-rivelazzjoni tal-pjan divin u t-telfa ta' kull preżunzjoni ta' awtosuffiċjenza tal-bniedem. Il-miġja ta' Alla qalb il-bnedmin, bħal dawl li jiddi u realtà ċara u li tidher, hi l-ikbar rigal prezzjuż tas-salvazzjoni li ġie mogħti lilna. Iċ-ċelebrazzjoni tal-lum tweggħaħ it-Twelid tal-Omm ta' Alla. Imma t-tifsir veru tagħha



u l-ghan ta' din il-ġrajja hu l-Inkarnazzjoni tal-Verb. Fil-fatt Marija titwieled, tiġi mreddgħa u tikber biex issir l-Omm tas-Sultan taż-żminijiet kollha, ta' Alla" (*Diskors I: PG 97, 806-807*). Din ix-xhieda importanti u antika tehodna għall-qalba tas-suġġett li fuqu qed tirriflettu u li l-Konċilju Vatikan II xtaq li jenfasizza digà bit-titlu tal-Kapitlu Tmienja tal-Kostituzzjoni Dommatika *Lumen Gentium*: "L-Imqaddsa Vergni Marija Omm Alla fil-Misteru ta' Kristu u tal-Knisja". Dan jittratta n-*"nexus mysteriorum"*, ir-rabta intima bejn il-misteri tal-fidi Nisranija, li l-Konċilju Vatikan II wera bhala orizzont biex wiehed jifhem l-elementi singoli u d-diversi affermazzjonijiet tal-wirt tal-fidi Kattolika.



Fil-Konċilju, li jien ħadt sehem fih bhala espert fil-kwalità ta' teologu żagħżuġħ, kelli l-opportunità li nara d-diversi modi kif wiehed jaffronta t-tematiċi dwar il-figura u r-rwol tal-Imqaddsa Vergni Marija fl-Istorja tas-Salvazzjoni. Fit-Tieni Sessjoni tal-Konċilju, grupp imdaqas ta' isqfijiet talbu li l-Madonna tiġi trattata fil-Kostituzzjoni dwar il-Knisja, filwaqt li numru daqstant kbir ta' isqfijiet insista fuq il-ħtieġa ta' dokument speċifiku li jkun jista' juri b'mod adegwat id-dinjità, il-privileġġi u r-rwol singolari ta' Marija fil-Fidwa mwettqa minn Kristu. Bil-votazzjoni tad-29 ta' Ottubru 1963 giet magħżula l-ewwel proposta, u l-iskema tal-Kostituzzjoni Dommatika fuq il-Knisja stagħniet aktar bil-kapitlu fuq l-Omm ta' Alla, li fih il-figura ta' Marija - interperata u

proposta mill-ġdid fid-dawl tal-Kelma ta' Alla, tat-testi tat-Tradizzjoni Patristika u liturġika, kif ukoll tar-riflessjoni wiesgħa teoloġika u spiritwali - tidher fis-sbuħija u s-singularità kollha tagħha, u hi mdaħħla strettament fil-misteri fundamentali tal-fidi Nisranija. Marija, li tagħha hija enfasizzata b'mod speċjali l-fidi, hija mifhuma fil-misteru ta' mħabba u ta' komunjoni tat-Trinità Qaddisa; il-koperazzjoni mal-pjan divin tas-salvazzjoni u mal-unika medjazzjoni ta' Kristu hija affermata b'mod ċar u mogħtija l-importanza ġusta, u hekk hija l-mudell u l-punt ta' riferiment għall-Knisja, li f'Marija tagħraf lilha nfisha, il-vokazzjoni tagħha u l-missjoni propja tagħha.

Id-devozzjoni popolari, li minn dejjem tefgħet ħarsitha fuq Marija, tirriżulta miżjuda b'referenzi Bibliċi u Patristiċi. Hija ħaġa ċerta li dak li nsibu fil-Konċilju dwar Marija ma jeżawrix il-problematiċi li għandhom x'jaqsmu mal-figura tal-Omm ta' Alla, iżda żgur li dan il-materjal konċiljari huwa l-orizzont ermenewtiku essenzjali għal kull riflessjoni ulterjuri, kemm ta' karattru teoloġiku u kemm ta' karattru strettament spiritwali u pastorali. Barra minn hekk, jirrappreżenta punt prezzjuż ta' bilanċ, dejjem meħtieġ, bejn ir-razzjonalità teoloġika u l-affettività tat-twemmin. Il-figura singolari tal-Omm ta' Alla għandha tkun milqugħa u

approfondita minn prospettivi diversi u kumplimentari: filwaqt li tibqa' valida u meħtieġa l-*via veritatis*, wieħed ma jistax ma jimxix ukoll il-*via pulchritudinis* u l-*via amoris* biex jiskopri u jikkontempla iktar fil-fond il-fidi Nisranija trasparenti u solida ta' Marija, l-imħabba tagħha għal Alla, u t-tama soda tagħha.

Għalhekk, fl-Eżortazzjoni Appostolika *Verbum Domini* għamilt stedina biex nibqgħu mexjin fuq il-linja tal-Konċilju Vatikan II (ara n. 27), stedina li mill-qalb nagħmel lilkom, għeżiež ħbieb u studjużi. Offru l-kontribut kompetenti tagħkom ta' riflessjoni u ta' proposta pastorali, biex tagħmlu li s-*Sena tal-Fidi* li dalwaqt tibda tkun tista' tirrappreżenta għal dawk kollha li jemmnu fi Kristu tassew mument ta' grazzja, li fih il-fidi ta' Marija timxi qabilna u takkumpanjana bħal fanal li jdawwal u bħala mudell ta' milja u maturità Nisranija li lejha inħarsu b'fiduċja u li minnu nieħdu entuzjażmu u ferħ biex ngħixu b'impenn dejjem ikbar u b'koerenza s-sejħa tagħna ta' wlied Alla, ta' aħwa fi Kristu, membri hajjin tal-Ġisem tiegħu li hu l-Knisja.

Nafda lilkom ilkoll u l-hidma tagħkom ta' studju taħt il-ħarsa materna ta' Marija u nagħtikom Barka Appostolika partikolari. Grazzi. ♦



“Ha jsir minni skont kelmtek”

Riflessjoni fuq il-fidi ta' Marija quddiem il-kwadru tat-Thabbira

minn Dun Alex Refalo

Fil-kwadru hemm żewġ persunaġġi prinċipali: l-anglu u Marija. L-anglu qiegħed ihares lejha u Marija tinsab inklinata tħares 'l isfel, b'idejha marbutin fuq sidirha. Fuq nett tal-kwadru hemm hamiema li tirrappreżenta l-Ispirtu s-Santu, li nistgħu ngħidu li huwa t-tielet persunaġġ. Din ix-xbieha tat-Thabbira hija tant komuni fil-kwadri li jirrappreżentaw lil Marija.

“Kollox jista' jkun għal min jemmen!” (Mk 9:23). Din kelma li qalha Ġesù, u hekk hi tassew. Marija, għax emmnet, issir Omm Alla, tiġi mtellgħa fis-Sema, issir is-Sultana tas-Sema u tal-art... Iva, kollox jista' jkun għal min jemmen. Emmnet fil-Kelma ta' Alla mwassla lilha mill-anglu. Issa mill-post tal-glorja fejn tinsab qed terġa' tisma' l-kelmiet li darba qal Ġesù: “Ma għidtlekx li jekk inti temmen, tara l-glorja ta' Alla?” (Ġw 11:40). Din kelma ta' Alla li sseħħ tassew. Għax emmnet, qiegħda tassew tara u tgħix fil-glorja ta' Alla.

L-anglu dehrilha waqt li kienet qiegħda titlob. Il-pożizzjoni tagħha fil-kwadru hija pożizzjoni ta' talb. Marija kienet thobbu lil



Alla: “Jekk xi hadd ihobbni, ihares kelmti, u Missieri jhobbu, u aħna niġu u ngħammru għandu” (Ġw 14:23). Għax kienet thobb lil Alla, ħarset il-kelma tiegħu: “Ara, inti se tnissel fil-guf u jkollok iben, u ssemmiħ Ġesù...” (Lq 1:31); u b'konsegwenza ta' dan “aħna niġu ngħammru għandu” u Ġesù jiġi tassew jgħammar fina. Li temmen f'Alla jfisser li temmen ukoll fil-wegħdiet tiegħu.

Il-fidi f'Alla għandha tliet għedewwa, li bħala bniedma bħalna kellha titqabad ukoll magħhom Marija: il-moħħ li ma jagħtikx li tmur 'l hinn minn dak li tista' tifhem u tara, il-biża', u d-dubju.


a. Wiehed jemmen dak li l-moħħ jista' jwassal għalih. Ngħidu aħna, Marta oħt Lazzru, meta Ġesù qal: “Nehhu l-blata”, qaltlu: “Mulej, issa beda jrejjaħ: ġa ilu erbat ijiem mejjet” (Ġw 11:39-40). Dak li

jmur 'l hinn minn dak li l-moħħ jista' jasal għalih, joħloq il-biża'. Il-fidi ta' Marija tikkonferma dan: Kif jista' l-moħħ ċekjen tagħha jwassalha tifhem li hija ser titqal b'tarbija mingħajr l-intervent ta' raġel, u terġa' u tgħid li din it-tarbija ser tkun Alla, l-Iben ta' Alla? Alla jmur 'l hinn minn kif jirraguna l-bniedem. Ġesù jgħid lid-dixxipli tiegħu: "Araw, tajtkom is-setgħa li tirfsu fuq sriep u skorpjuni u li tegħlbu kull qawwa tal-għadu, u ebda ħsara ma jagħmlulkom" (Lq 10:19). Il-moħħ jgħid il-kuntrarju: Irfes fuq serp u tara x'jagħmillek!

- b. It-tieni għadu huwa l-biża'. Fil-bidu bdiet tibza', tant li l-anġlu jgħidilha: "Tibzax, Marija" (Lq 1:30). Il-biża' jinholoq quddiem xi haġa li wiehed ma jistax ikollu kontroll fuqha. Marija tasal ma tibza' minn xejn għax fdat ruħha u ġisimha f'Alla. Qieghdet il-fiduċja tagħha fil-wegħdiet ta' Alla. Il-kelmiet "Ha jsir minni skont kelmttek" (Lq 1:38) huma turija ta' fidi fil-Kelma li tasal tegħleb kull biża'. Hekk kien ġara wkoll fil-hajja ta' Abraham. Il-biża' li jitlef lil ibnu ma żammux milli jemmen: "Huwa fehem li Alla kellu s-setgħa saħansitra li jqajjem mill-mewt; u, fis-sens ta' tixbiha, hađu tabilhaqq lura mill-mewt" (Lhud 11:19). Anki Danjel,

meta ġie mitfugh fil-fossa tal-iljuni, kien mimli fidi f'Alla li wasslitu wkoll jегħleb kull biża': "Tellgħu lil Danjel mill-hofra, u sabu li ma kienet ġratlu ebda ħsara, għaliex hu kien ittama f'Alla tiegħu" (Dan 6:24). Fl-għerq ta' kull dnuh li jagħmel il-bniedem, hemm dejjem ftit jew wisq il-biża'.

- c. It-tielet għadu huwa d-dubju. Ifisser li wiehed ma jemminx fil-wegħdiet ta' Alla. Filwaqt li Żakkarija ddubita: "Kif inkun żgur minn dan? Għax jien raġel xih u marti mdaħħla fiż-żmien?", u r-risposta tal-anġlu kienet: "U issa, talli int ma emmintx kliemi, li għad isehh meta jasal il-waqt..." (Lq 1:18-20), Marija staqsiet halli tkun tista' tara aħjar x'qed jigri minnha... Ma tistaqsix: "*Kif inkun żgura?*"; għalhekk hija emmnet dak li wasslilha l-anġlu. San Pietru, meta Ġesù qallu biex jimxi fuq l-ilma, beda jiddubita u kien sa jegħreq: "Bniedem ta' fidi żgħira," qallu, "għaliex iddubitajt?" (Mt 14:28-31). San Ġakbu jkompli jispjega l-periklu tad-dubju fir-rigward tal-fidi: "Mela ha jitlob bil-fidi, bla ma jithasseb xejn, għax min jithasseb ikun jixbah lill-mewg tal-baħar imqanqal u mqalleb bir-riħ. Bniedem bħal dan ma ghandux jistenna li se jaqla' xi haġa mingħad



il-Mulej” (Ġak 1:6-7). Fl-“Iva” tagħha Marija tintelaq u tirbaħ kull tentazzjoni ta’ preokkupazzjoni li tista’ tfixkilha. Taf li Alla ser ikun dak li jmexxiha u jibqa’ jmexxiha.

Kemm drabi l-fidi tagħna saret dgħajfa għax hallejna xi waħda minn dawn it-tentazzjonijiet tegħlibna! Marija, quddiem ix-xena tal-aṅġlu, turina li kull tentazzjoni ta’ dan it tip tista’ tintrebaħ biss jekk wiehed jintelaq f’idejn Alla. Il-bniedem ta’ fidi jasal bħal Marija biex jagħmel tassew tiegħu l-kliem ta’ Ġesù: “Għax mingħajri ma tistgħu tagħmlu xejn” (Ġw 15:5).

Fix-xena tat-Thabbira hemm imsemmija Elizabetta, li kienet qed tistenna iben fi xjuhitha. Meta Alla jkun irid xi haġa minna, bħal fil-każ ta’ Marija, ma jhalliniex waħidna. Jibgħatilna persuni biex jgħinuna u jsostnuna, biex jinkuraġġuna u jiggwidawna. Marija dlonk thalli d-dar biex tmur għand qaribtha: “Qamet u marret thaffef lejn l-għoljiet” (Lq 1:39). Alla mhux ser iħalliha waħidha terfa’ l-piż kbir tal-missjoni li rœviet. Ipogġilha wkoll lil Ġuzeppi qrib tagħha u tal-misteru li hemm moħbi fiha.

Dak li ġara f’Nazareth f’Marija ma kienx xi haġa li għiet u marret. Il-fidi titlob il-perseveranza. Jekk kienet il-fidi tagħha li wasslitha biex issir Omm Alla, il-perseveranza hija t-tkomplija ta’ dan. Mument ta’ grazzja li ma jiqafx hemm... U kemm huwa faċli li wiehed jiltaqa’ ma’ esperjenzi qawwija ta’ Alla fil-ħajja tiegħu u jieqaf milli jimpenja ruhu, u jitlef kollox, u jerga’ lura għal dak li kien qabel... F’Marija ġara kollox bil-maqlub. Tassew li l-fidi titlob li wiehed jibqa’ jippersevera. L-ispirtu ta’ perseveranza huwa sinjal ta’ umiltà u abbandun f’idejn Alla. Meta Ġesù qal lill-Appostli: “Tridux titilqu intom ukoll?”, wiegħbu Xmun Pietru: “Mulej, għand min immorru? Int għandek il-kliem tal-ħajja ta’ dejjem” (Ġw 6:67-68). Hija l-perseveranza l-uniku mezz biex wiehed jasal u jirbaħ kull diffikultà. Meta Ġesù qal: “Ibqgħu miexja sakemm għandkom id-dawl” (Ġw 12:35), ried ifisser li sakemm wiehed



jibqa’ miexi, id-dawl li jmexxi (li huwa l-Ispirtu tiegħu) huwa dejjem miegħu; imma jekk jieqaf, isib id-dlam. Qal ukoll: “Min iqiegħed idu fuq il-mohriet u jħares lura, mhuwiex tajjeb għas-Saltna ta’ Alla” (Lq 9:62). Mit-Thabbira sat-Tlugħ fis-Sema hemm storja ta’ fidi u perseveranza, ta’ fedeltà u ta’ fiduċja totali f’idejn Alla, marbutin mal-imħabba tagħha lejha.

Marija tgħallimna li l-fidi hija verament don ta’ Alla, imma tiddependi mir-rieda tal-bniedem. Kieku ma riditx, Alla ma seta’ jagħmel xejn magħha. Wiehed jista’ jilqa’ l-fidi jekk irid hu. Fl-episodju tal-fejqan taż-żewġ għomja, Ġesù jistaqsihom: “Temmnu intom li jien nista’ naghmlu dan?” (Mt 9:28). Talab minnhom twegiba ta’ fidi. Talab minnhom rieda li jemmnu. Imbagħad seta’ jwettaq il-miraklu. Il-fidi, għalhekk, fuq l-eżempju ta’ Marija, hija r-rieda tal-bniedem li jemmen. U l-ikbar miraklu tal-fidi jibqa’ dejjem l-abbandun totali tal-bniedem f’idejn Alla. Quddiem is-sejħat ta’ Alla, dak li jidher impossibbli għall-bniedem, iseħħ, għax “għal Alla mhemm xejn li ma jistax isir” (Lq 1:37).

L-Ispirtu s-Santu, li jinsab fuq nett fil-kwadru u jissemma biss darba, huwa dak li kien dejjem preżenti fl-istorja tal-fidi ta’ Marija u li hu preżenti fil-fidi tagħna msejsa fuq dik ta’ Ommna Marija. ♦

Marija fil-Muzika (11)

minn Ivan Attard,

l-Organista tas-Santwarju Nazzjonali

tal-Madonna Ta' Pinu

It-Tislima tal-Ave Maria (1)

“Is-sliem għalik, Marija, mimlija bil-grazzja, il-Mulej miegħek, imbierka inti fost in-nisa u mbierak il-frott tal-guf tiegħek, Ġesù”.

Dawn huma l-kelmiet smewwija li bihom l-Arkanglu Gabrijel, il-messagġier ta' Alla, sellem lit-Tfajla ta' Nazareth fil-mument tat-tħabbira tat-tniissil tal-Feddej tal-umanità. Huma kelmiet koncizi iżda li kellhom ifissru l-bidu ta' storja ġdida għall-umanità mtebbgħa bid-dnub tal-ewlenin ġenituri tagħna. Matul il-medda tas-snin, il-kelmiet tal-*Ave Maria* ma kinux biss sors ta' ispirazzjoni għal tant Dutturi tal-Knisja li kitbu omeliji shaħ biex ifissru t-Tislima tal-Anglu, iżda servew ukoll biex taw lil diversi mużiċisti madwar id-dinja ispirazzjoni mis-Sema għall-kompożizzjonijiet tagħhom.

Fil-fatt, l-*Ave Maria* hija fost l-aktar innijiet Marjani li nsibu verżjonijiet mużikali tagħha. F'dan l-artiklu tal-lum ser nagħtu ħarsa lejn tliet kompożituri kbar li tawna fost l-aktar melodiji popolari ta' dan l-innu. Dawn huma Jacob Arcadelt, Franz Schubert u Charles Gounod.

Jacob Arcadelt kien kompożitur ta' żmien ir-Rinaxximent li kien attiv kemm fl-Italja u kemm fi Franza u magħruf prinċipalment bħala kompożitur tal-mużika vokali sekulari.

Għalkemm huwa kiteb ukoll mużika vokali sagra, Arcadelt kien wieħed mill-aktar kompożituri famużi tal-*madrigals*, biċċiet ta' mużika vokali u sekulari ta' żmien ir-Rinaxximent u l-bidu tal-era Barokka. Arcadelt kien l-iktar membru influwenti tal-fażi bikrija ta' din it-tip ta' kompożizzjoni, li mbaġħad ma baqgħetx magħluqa biss fi Franza imma fetthet l-orizzonti tagħha fl-Italja wkoll. Matul il-karriera twila u produttiva tiegħu, Arcadelt kiteb mużika sagra u sekulari. Hu halla total ta' 24 motett sagra, 125 kanzunetta Franciża, madwar 250 *madrigal*, tliet Quddisiet u mużika oħra. L-*Ave Maria* tiegħu hija waħda mill-aktar kompożizzjonijiet magħrufa. Hija giet ippubblikata għall-ewwel darba fl-1842 għal kor b'erba' vuċijiet bl-akkumpanjament tal-pjanu jew tal-orgni. Jeżistu numru ta' arrangamenti mużikali u traskrizzjonijiet ta' din il-kompożizzjoni, fosthom dak ta' Dietsch-Rondeau għal kor b'erba' vuċijiet, żewġ kurunetti, żewġ trumbuni u orgni.

Waħda mill-aktar *Ave Maria* popolari magħna hija bla dubju ta' xejn il-kompożizzjoni ta' **Franz Schubert**. Franz Peter Schubert (1797-1828) kien kompożitur Awstrijakk. Għalkemm miet ta' 31 sena, Schubert kien wieħed mill-kompożituri l-kbar



tas-seklu dsatax u l-aqwa kompożitur tal-*lieder* fl-ilsien Ġermaniż. L-importanza tal-mużika kommoventi tiegħu, li għustament dan iż-żmien tintuża hafna fiċ-ċinema, ma kinitx rikonoxxuta f'hajtu; fil-fatt hafna xogħlijiet tiegħu ndaqqu għall-ewwel darba wara mewtu. Fil-hajja qasira

tiegħu, Franz Schubert kien dejjem nieqes mill-flus, imma dan qatt ma kien jinkwetah sakemm hbiebu kienu lesti biex jgħinuh, kif hu kien dejjem lest biex jgħinohom. Għalkemm miet bit-tifu fl-età ta' 31 sena biss, kellu żmien biżżejjed biex jikkomponi 'l fuq minn elf xogħol, fosthom xi sitt mitt *lieder*. Dawn tal-aħħar huma fost l-iżjed importanti mix-xogħlijiet tiegħu. Huma komposti fuq versi tal-ikbar poeti tal-ilsien Ġermaniż (Klopstock, Goethe, Schiller, Rückert, Heine), ta' xi hbieb tiegħu (Mayrhofer, Körner, Spaun, Schober, Senn, Collin, Schwind), jew ta' poeti li baqgħu magħrufin minhabba l-*lieder* tiegħu (Müller). Il-baritonu Johann Michael Vogl, famuż hafna f'dik l-epoka, sar haġib u ammiratur ta' Schubert, u għamel kontribuzzjoni qawwija biex il-*lieder* tiegħu jsiru magħrufin, bħalma għamlu l-baruni Carl von Schönstein u l-kantanta Anna Milder. Schubert kiteb għal kull forma mużikali, barra kun'erti. Minkejja li kien influwenzat hafna minn Haydn u Mozart, il-mużika tiegħu baqgħet differenti. Il-kompożizzjonijiet qishom improvizzati, poetiċi u melodiċi hafna, fihom sbuhija naturali u immaginazzjoni kbira, imma fl-istess hin jistgħu jkunu fantastiċi, tal-holm u sikwit ta' qsim il-qalb, l-iżjed wara li l-kompożitur marad bla tama ta' fejqan. L-*Ave Maria* ta' Franz Schubert inkitbet f'April 1825 u giet ippubblikata għall-ewwel darba fl-1826. Din il-kompożizzjoni hija ddedikata lil Der Gräfin Sophie von Weissenwolf. Din l-*Ave Maria*

hija magħrufa magħna l-Maltin u l-Għawdxin għax hija waħda mill-aktar li tindaqq fiċ-ċelebrazzjonijiet taż-żwieġ.

Kompożitur ieħor li għandu *Ave Maria* magħrufa hafna huwa l-kompożitur **Charles-Francois Gounod** (1818-1893). Imwieled f'Parigi, Franza, Gounod kien iben ta' omm pjanista u missier artist. Ommu kienet ukoll għalliema tal-pjanu u għalhokk ma setax



jonqos li l-ewwel tagħlim tiegħu f'dan l-istrument irċevih minghandha. Daħal fil-Konservatorju tal-Mużika f'Parigi fejn studja taħt Fromental Halevy u Pierre Zimmermann. Matul il-karriera tiegħu, Gounod kiteb diversi kompożizzjonijiet kbar. Fost dawn ta' min isemmi l-*Messe Solennelle*, magħrufa wkoll bħala l-Quddiesa ta' Santa ċeilja. Dan ix-xogħol indaqq għall-ewwel darba nhar it-22 ta' Novembru 1855, festa ta' Santa ċeilja, Patruna tal-mużiċisti, f'waħda mill-knejjes ewlenin ta' Parigi. Lil Gounod hija attribwita wkoll il-mużika tal-Innu Pontifiċju li aktar tard sar l-innu uffiċjali tal-Belt tal-Vatikan. Fost l-opri li baqa' msemmi għalihom hemm *Faust* u *Romeo et Juliette*. L-*Ave Maria* ta' Gounod inkitbet fl-1853 u giet ippubblikata għall-ewwel darba fl-istess sena. Dan ix-xogħol huwa bbażat fuq il-Preludju Numru 1 għall-pjanu miktub mill-kompożitur famuż Johann Sebastian Bach. Insibu diversi arrangamenti mużikali u traskrizzjonijiet ta' din il-melodija.

Fl-artiklu li jmiss ser nagħtu aktar tagħrif dwar kompożituri oħra li kitbu *Ave Maria* b'tislisma lill-Vergni Marija. ♦

Riferenzi:

SANTUCCI, *La Madonna nella Musica*.

L-Insara jridu jiehdu sehem attiv fis-soċjetà

**Omelija fil-Festa tas-Sejha
tal-Madonna Ta' Pinu**

**Santwarju Madonna Ta' Pinu,
I-Gharb, Ghawdex**

Il-Ġimgħa, 22 ta' Ġunju 2012

Eċċ. Tieghu Mons. Mario Grech, Isqof ta' Ghawdex



Marija, persuna pro-attiva

Il-Vanġelu jirakkontalna esperjenza umana ta' tiegħi illi għal ftit ma sfrattax, peress illi naqashom l-inbid. Imma l-preżenza ta' Marija salvat dik is-sitwazzjoni milli tiddeterjora u flok festa jkun hemm diżordni. Marija setgħet għamlet bħalma normalment jagħmlu n-nies u baqgħet siekta. Setgħet qalet: "X'jimpurtani! Mhemmx haddiehor jara x'jonqos?". Setgħet lagħbet il-parti newtrali biex la tfuħ u lanqas tinten. Imma le... Marija ssemma' lehinha, tgholli l-vuċi tagħha u tmur quddiem Kristu, li hu Alla, u tintervieni biex issalva dik is-sitwazzjoni u tirrimedja fil-hin opportune, halli dik il-festa ma tisfrattax u jkun hemm id-diżordni.

Niehdu sehem fid-diskussjoni pubblika

Għeziez tiegħi, fid-dawl ta' dan li qiegħed ngħid, jiena nara messagg qawwi għall-poplu ta' Alla fil-gzejjer tagħna. Qed jiżvolgu ċerti sitwazzjonijiet fejn, jekk ma jkunx hemm

intervent f'waqtu, il-festa tista' ssir diżordni u s-soċjetà tkompli tiddeterjora. Jien nara sitwazzjoni fejn ahna qed niehdu l-parti inattiva, passiva, fejn qed inkunu biss spettaturi f'wiċċ dak li qiegħed isehh quddiemna, il-parti newtrali biex la nkunu fuq naħa u lanqas inkunu fuq oħra, fejn nagħmlu tabirruħna li ma nafux x'inhu jigrri jew inkella nfarfru minn fuq spallejna u ngħidu: "Mhemmx dak? Mhemmx dawk? Ha jitkellmu huma, ha jagħmlu huma".

Imma dan mhux l-atteggjament ta' Marija u tad-devoti veri ta' Marija, għaliex anki fid-dinja li fiha qegħdin ngħixu hemm bżonn li nimitaw lil Marija f'Kana u ngħollu lehinna u nsemmgħu l-vuċi tagħna. Is-sabiha tafu x'inhom? Li min m'għandux x'jgħid qiegħed jiftaħ fommhu, min għandu kliem battal qiegħed jgħajjat, u min għandu x'jagħti qiegħed jibza' u jirtira. Qiegħed nirreferi għall-poplu ta' Alla!

Il-kontribut tas-sens reliġjuż fis-soċjetà tal-lum

Fis-sitwazzjoni tagħna mhux inbid qed jonqos, imma fil-kultura tagħna li qed tintgħagen, kulma jmur qiegħed jiddgħajjef is-sens reliġjuż. X'anomalija! Għandna tant sinjali reliġjużi fis-soċjetà tagħna li ninqadew bihom għal skopijiet turistiċi biex navvanzaw ekonomikament... Imma, nerga' ngħid, kulma jmur is-sinjali reliġjużi tagħna qcgħdin jiżvojtaw mis-sens veru reliġjuż. U jekk is-sens reliġjuż jonqos, allura tiddgħajjef ukoll il-kuxjenza umana, għaliex huwa dan is-sens reliġjuż illi joffri l-fundament u s-sapport għal dawk il-valuri etiċi u morali illi jiffurmaw is-sinla tad-dahar mhux biss taċ-ċittadin imma tas-soċjetà flimkien.

Is-sagraltà tal-verità

Intom tafu, imma forsi ma tridux tirrikonoxxu (!), illi f'dak li għandu x'jaqsam ma' valuri etiċi u morali, għaddejjin minn fażi ta' faqar enormi. Jekk aħna nitilfu dan is-sens reliġjuż, jekk il-kultura tagħna titbattal minn dan is-sens reliġjuż, allura mbagħad nitilfu s-sagraltà tal-verità. Il-fatt li qegħdin ngħixu f'soċjetà relativista fejn mhemmx verità waħda, imma fejn kull min jidhirlu jfaqqas dak li hu jsejjaħlu "il-veru", huwa indikazzjoni illi għalina l-verità m'għadhiex sagra, lanqas meta nieħdu l-ġurament quddiem Alla li aħna suppost inservu skond is-sewwa.

Is-soċjetà tagħna, li qed tiflew is-sens reliġjuż u għaldaqstant il-kuxjenza umana, qiegħda wkoll tiflew is-sens sagra tal-ħajja umana sa mill-bidu tat-tnissil, u mhux biss, iżda tal-ħajja umana kollha kemm hi, tant illi l-ħajja tal-bniedem saret komodità, oġġett negozjabbli u ta' sperimentazzjoni; mingħajr ir-rispett lejn il-ħajja tal-bniedem f'kull fażi, imma partikolarment meta l-ħajja umana hija l-iktar dgħajfa, fl-ewwel mumentu tat-tnissil tagħha. Din hi s-soċjetà tagħna, għeziež tiegħi... U aħna spettaturi u qed nieħdu l-parti newtrali! Huwa ġust quddiem Alla dan l-atteggjament?

Qed nitilfu s-sens sagra taż-żwieġ u tal-familja, u għaldaqstant naraw min qiegħed jipproponi mudelli ta' ħajja illi jikkontrastaw bis-sħiħ ma' dak li jrid il-Hallieq, u li l-Hallieq kiteb fin-natura tal-bniedem u li mbagħad ikkonfermah bir-Rivelazzjoni Mqaddsa.

Ma nistgħux inkunu passivi

Quddiem din ir-realtà għandna bżonn mara illi ma tibqax passiva, ma tibzax għal ġildha, imma ssemma' l-vuċi tagħha, tgħolli lehinha biex il-qagħda tagħna ma ssirx waħda dižastruża. Għax jekk aħna nkomplu nitilfu s-sens reliġjuż, imbagħad nibdew naraw il-konsenturi mhux biss fil-bniedem imma wkoll fl-istituzzjonijiet tas-soċjetà, anki fl-istituzzjonijiet l-aktar għolja illi suppost jibagħtulna messagġi pożittivi u edukattivi. Ma nistagħgħibx illi fl-istituzzjonijiet ta' pajjiżna minn żmien għall-ieħor jidhru dawn ix-xquq, jidher li qiegħed iċedi l-pedament: ir-raġuni hi li naqsilna l-inbid, naqsilna dan is-sens reliġjuż, jew aħjar, hemm min irid ineħħih mill-kultura tagħna.

F'dan il-kuntest, imnebbah mir-rwol ta' Marija f'Kana tal-Galilija, jiena nagħmel appell lin-nies kollha ta' rieda tajba, imma partikolarment lill-poplu ta' Alla f'pajjiżna, ħalli bħal Marija jsemmgħu l-vuċi tagħhom u jgħollu lehinhom. Aħna konvinti mhux biss minn dak li jrid Alla, imma wkoll mill-veru ġid tal-bniedem: għalhekk hemm bżonn li negħlbu din il-muta, din il-passività, u ngħollu l-lehen tagħna flimkien u nsemmgħu l-vuċi tagħna.

U x'għandha tkun din il-vuċi? Mhux xi programm li naħdmu jien u int, imma hija vuċi bħal ta' Marija li tindika lil Ġesù: "Aghmlu dak li jgħidilkom Hu". Hu dan li għandha bżonn is-soċjetà tagħna: illi aħna b'vuċi għolja nindikaw u nindirizzaw lill-bniedem għand Kristu, għax Kristu biss kapaċi mix-xejn johroġ il-ġid, l-ilma jibdlu fi nbid. Kristu biss jista' jagħti tifsira lill-ħajja tagħna l-bnedmin, għaliex il-kultura tagħna tibda tagħmel sens jekk tkun miftuħa għall-misteru ta' Alla, kif għamlet Marija



Kungress Marjoloġiku Marjan




F'dawn l-aħħar jiem ir-Rettur tas-Santwarju Ta' Pinu, Dun Gerard Buhagiar, flimkien ma' Dun Emanuel Magro u Dun Samuel Grech, student tal-Marjoloġija f'Ruma, hadu sehem f'isem is-Santwarju Ta' Pinu u bhala rappreżentanti ta' Malta fit-23 Kungress Marjoloġiku Marjan Internazzjonali bit-tema *Il-Marjoloġija miż-Żmien tal-Konċilju Vatikan II: Reċensjoni, Bilanċ u Prospettivi*. Dan il-kungress inżamm bejn it-Tlieta 4 u l-Hadd 9 ta' Settembru 2012, fl-Awla Manja tal-Università Pontifiċja *Antonianum* f'Ruma, u kien organizzat mill-PAMI (*Pontificia Academia Mariana Internationalis*), l-Akkademja Pontifiċja Marjana Internazzjonali, flimkien mal-Univeristà Pontifiċja *Marianum*.

Għal dan il-kungress attendew 'il fuq minn tliet mija u hamsin persuna minn diversi pajjiżi minn hames kontinenti. Il-kelliema,

teologi u professuri fl-istudji Marjoloġiċi ta' fama internazzjonali, tkellmu dwar kif il-figura tal-Verġni Marija giet ippreżentata fit-tagħlim tal-Konċilju Vatikan II. Il-Verġni Marija hija membru tal-Knisja u fl-istess hin l-aqwa mudell għan-Nisrani. Marija hija l-ewwel persuna mogħnija bid-don tal-Ispirtu s-Santu, kif ukoll l-ewwel mifdija u dixxiplu tal-Mulej. Hija tibqa' għall-Insara Omm u oħthom fil-fidi.

Il-Kungress fetax biċ-ċelebrazzjoni tal-Għasar fil-Bażilika ta' Santa Maria Maggiore ppreseduta mill-Kardinal Angelo Amato, id-delegat uffiċjali tal-Papa għal dan il-Kungress, u ngħalaq biċ-ċelebrazzjoni tal-Ewkaristija mmexxija mill-Kardinal Gianfranco Ravasi, il-Prefett tal-Kunsill Pontifiċju għall-Kultura. Il-kungressisti ġew milqugħa mill-Papa Benedittu XVI f'udjenza speċjali f'Castel Gandolfo nhar is-Sibt 8 ta' Settembru, festa tat-Twelid tal-Verġni Mqaddsa Marija. Fid-diskors tiegħu l-Papa hegġeġ lill-istudjużi tal-Marjoloġija biex,



speċjalment matul is-Sena tal-Fidi, jaħdmu biex Marija tkun mudell prinċipali ta' kif in-Nisrani għandu jikber fil-fidi tiegħu, imqawwija u mibnija fuq il-Kelma ta' Alla.

Hallietna Antoinette Frendo

Jixraq li minn dawn il-paġni nsellmu lil devota kbira tal-Madonna Ta' Pinu li hallietna fl-aħhar xhur: is-Sinjura Antoinette Frendo P.E.P., mill-parroċċa ta' San Ġorġ, il Belt Victoria, Ghawdex. Hija mietet fl-età ta' 86 sena, nhar is-Sibt 23 ta' Ġunju 2012... propju jum wara l-festa liturgika tas-Sejha tal-Madonna Ta' Pinu, li isimha kien fuq fommha fuq is-sodda tal-mewt tagħha kif kien dejjem f'hajjitha.



Antonietta, kif kulhadd kien jafha, kellha devozzjoni speċjali lejn il-Madonna Ta' Pinu, u spiss konna narawha bhala pellegrina f'riglejn il-Verġni


Mbierka f'dan is-santwarju għażiż tagħha. Fil-fatt hi kienet minn ta' l-ewwel li bdiet torganizza pellegrinagġi mill-irhula Għawdxin lejn Ta' Pinu, tassew mudell ta' devozzjoni Marjana awtentika li xerrdet kemm felhet l-imħabba lejn il-Verġni Mbierka fil-gżira tagħna.

Involuta fl-Azzjoni Kattolika u għal snin twal presidenta djoċesana tal-Ferġha tan-Nisa ta' dan il-moviment, kienet mixgħula b'żelu qaddis fil-kamp soċjali tal-Knisja, b'hidma kontinwa mal-morda u l-anzjani. F'Awwissu 2011, b'rikonoxximent għad-diversi hidmiet tagħha għall-ġid tal-Knisja, il-Papa Benedittu XVI għoġbu jonoraha bil-ġieħ *Pro Ecclesia et Pontifice*.

Fatt interessanti li jkompli jorbot lil Antoinette Frendo mal-Madonna Ta' Pinu hu li fl-1990 hi hadmet il-parti tax-xwejha Karmni Grima fuq is-sodda tal-mewt, fil-produzzjoni drammatika *Lehen mill-Kwadru*, kitba tal-Kan. Joe Mejlak, maħduma għat-televiżjoni. Aħna ċerti li l-Madonna Ta' Pinu laqgħet lil Antoinette fi

hdanha għall-premju misthoqq wara hajja ta' appostolat mimli b'entuzjażmu u servizz lejn hutha.

Marija: patrimonju spiritwali għall-kulturi kollha



F'intervista li saritlu dwar it-23 Kungress Marjologiku Internazzjonali li ntemm f'it taż-żmien ilu fil-Universita' Pontifiċja Antonjana, il-Kardinal Gianfranco Ravasi, President tal-Kunsill Pontifiċju tal-Kultura ppropona lil Marija bhala wirt 'immaterjali' li ngħatalna għal tisfija u anke bhala proposta għall-kulturi kollha. Matul l-intervent li għamel waqt il-Kungress, il-bibliista ta' reputazzjoni internazzjonali fahhar l-attivita' tal-Akkademja Pontifiċja Marjana Internazzjonali u antiċipa wkoll il-laqgħa li saret fl-Isvezja fil-kuntest tal-Bitha tal-Ġentili; ta' min qabel xejn jgħid li din il-Bitha tal-Ġentili hija struttura li nħaqlet fi hdan id-Dikasteru mmexxi mill-istess Ravasi. Il-Bitha tal-Ġentili għandha l-għan li tippromwovi id-djalogi bejn in-nies tal-fidi u dawk li ma jemmnux ltaqgħet nhar it-13 u l-14 ta' Settembru fi Stokkolma, il-kapitali Svediża, fil-Kgl Vetenskapsakademien (L-Akkademja Irjali tax-Xjenzi) u l-isem tal-laqgħa kien 'Id-dinja b'Alla u minghajr Alla?'. F'din il-laqgħa saret diskussjoni bejn ix-xjenza u l-fidi.

L-għażla tal-post ma saritx bl-addoċċ. Kif stqarr Ravasi, l-Isvezja tippreżenta ambjent 'totalment sekularizzat' fejn jipprevla l-komponent atew u l-preżenza religjuża hija kemmxejn dgħajfa. Id-djalogu ekumeniku

jinkludi fih l-iskoperta mill-ġdid tal-figura tal-Verġni Marija 'punt ta' riferiment fundamentali' f'dan il-kuntest.


Meta mistoqsi x'kontribut tista' toffri l-persuna ta' Marija fi hdan l-Evangelizzazzjoni l-Ġdida, Ravasi wieġeb li Marija tista' tagħti spinta fuq żewġ direzzjonijiet. L-ewwel waħda hija l-preżenza tal-femminilità li minhabba fir-rabta tat-tema ma' dik ġenerali tas-sesswalità (*gender*) hija allura sugġett kontinwament diskuss. Marija tirrappreżenta s-sħuħija tal-persuna umana. Kif tgħid il-Bibbja fil-Ġenesi: 'Alla ħalaq il-bniedem fuq xbieha tiegħu; fuq xbieha t'Alla ħalaqhom u għamilhom raġel u mara' (Ġen 1: 26-27). Ix-xbieha ta' Alla hija riflessa mela fil-għaqda bejn ir-raġel u l-mara. It-tieni direzzjoni tirrigwarda l-fatt li Marija hija waħda mill-figuri dominanti fil-qalba tal-istorja u tal-kultura u għalhekk huwa biss meta tiġi skopruta mill-ġdid li nistgħu nifhmu l-wirt li ħallitilna.

Ravasi tkellem mill-htieġa ta' 'tisfija' tal-kunċett Marjan fuq livell popolari minhabba li matul is-snin intrabat magħha ħafna devozzjonalizmu u ċċajpret xi ftit iċ-ċentralità ta' Kristu. Ravasi semma l-kunċetti tat-tenerezza u tas-sentiment

(ikompli minn paġna 23)

f'dak it-tieg ta' Kana meta fetħitilhom moħħhom u qalbhom għall-misteru ta' Alla.

Aghmlu l-qalb, għeżiež tiegħi, aghmlu l-qalb! Kuragg! Ma nħallux la l-biza' u lanqas il-misthija jzommuna lura milli fil-*fora* soċjali tagħna nsemmgħu lehinna u nagħmlu eku tal-Vanġelu, għax kif jgħid il-Papa Pawlu VI fl-*Evangelii Nuntiandi*, "id-drama tas-soċjetà tal-lum ġejja propju mill-qasma bejn il-Vanġelu u l-kultura" (n. 20), qishom kienu żewġ affarijiet li ma jmorrux flimkien, bħall-ilma u n-nar. Mela mhux hekk! Il-Vanġelu huwa l-Bxara t-Tajba dwar il-bniedem li ġejja minn dak Alla li sar bniedem. Jekk aħna, fil-ħin opportun – u issa hu l-ħin opportun! – ma nsemmgħux il-vuċi tagħna, mhux il-futur tal-Knisja li jkun



fil-ħajja tal-bniedem li jista' jkollu punt ta' riferiment f'Marija. Anke l-figura lajka jeħtieġ li tħares lejn Marija bħala figura ta' ispirazzjoni, lil hinn mill-fidi u t-twemmin.

Ravasi semma wkoll il-patrimonju li hu għoġbu jlaqqmu 'immaterjali'. Bl-użu ta' dan l-aġġettiv kelli f'moħħu l-arti, il-folklor, ir-religjożità popolari u t-tradizzjonijiet antiki u dawk godda. Semma wkoll il-festi, il-purċissjonijiet, il-manifestazzjonijiet religjużi u ħwejjeġ simili. Fuq kollox semma l-importanza tal-ekwilibriju fil-kult Marjan sabiex b'hekk ikun jista' jsib postu fil-kulturi u l-aspetti diversi tagħha. ♦

f'riskju, imma huwa l-futur tal-bniedem u ta' pajjiżna.

Għeżiež tiegħi, l-intervent kuraggjuż u f'waqtu ta' Marija mhux biss salva dik il-qagħda li kienet fi pre'ipizzju, imma ta l-opportunità biex Kristu jagħmel l-ewwel sinjal halli tidher il-glorja tiegħu. Jekk aħna tassew devoti tal-Madonna Ta' Pinu, illi permezz ta' Karmni Grima sejħitilna u għadha ssejħilna biex niġu f'dan is-santwarju, teżor tal-poplu Malti u Ghawdxi kollu, hemm bżonn li bħal Marija f'Kana ngħollu l-vuċi tagħna, ngħollu lehinna biex is-sewwa ta' Ġesù Kristu jasal lill-bniedem u lill-istituzzjonijiet tagħna, halli l-glorja ta' Alla tinzel fuqna. ♦

Mill-Hajja tas-Santwarju

APRIL 2012

Il-Hadd, 1: Bidu tal-Ġimgha Mqaddsa – Solennità ta' Hadd il-Palm u l-Passjoni tal-Mulej. Qabel il-Quddiesa tat-8.30am sar ir-rit tat-tberik tal-fricghi tal-palm u ż-żebbuġ u purċissjoni qasira li fakkret id-dahla trijonfali ta' Ġesù f'Ġerusalemm.

Il-Hamis, 5: Hamis ix-Xirka – Tifkira tat-Twaqqif tal-Ewkaristija u s-Saċerdozju Ministerjali. Filghodu r-Rettur tas-Santwarju Dun Gerard Buhagiar attenda għall-Pontifikal Solenni fil-Katidral ta' Għawdex li matulu Mons. Isqof bierek iż-żgħir tal-Katekumenu u tal-Griżma tal-Morda u kkonsagra ż-żgħir tal-Griżma. Filgħaxija, fis-6.00pm, giet iċċelebrata l-Quddiesa tal-Ahħar Ikla tal-Mulej li matulha sar ir-rit tal-ħasil tar-riglejn. Fi tmiem din il-Quddiesa, Ġesù Ewkaristija ttiehed lejn l-Altar tar-Repożizzjoni fejn bdiet l-Adorazzjoni. Is-Santwarju baqa' miftuħ sa nofsillejl.

Il-Ġimgha, 6: Il-Ġimgha l-Kbira. Fit-3.00pm giet iċċelebrata l-Azzjoni Liturgika li kienet tinkludi l-Qari tal-Kelma ta' Alla, l-Adorazzjoni tas-Salib u t-Tqarbin Imqaddes.

Is-Sibt, 7: Għas-sitt sena konsekuttiva, fid-9.00am giet iċċelebrata *Is-Siegħa tal-Omm*, ċelebrazzjoni ta' tifhir lill-Vergni Marija li tistenna b'tama kbira l-Qawmien tal-Mulej mill-imwiet. Din iċ-ċelebrazzjoni kateketika tmexxiet mill-E.T. Mons. Isqof Mario Grech u kienet imxandra b'mod dirett fuq *Radju Marija*. Fi tmiem din iċ-ċelebrazzjoni, xi nisa ngħataw il-mandat biex jidilku bil-fwejjaħ l-aktar postijiet għeżiż fil-knisja, fosthom l-altar, l-ambone u s-sedja.



migbura minn
Ivan Attard

Tard filgħaxija, fit-8.30pm, ingħata bidu għall-akbar ċelebrazzjoni tas-Sena Liturgika: il-Velja Solenni tal-Għid. Iċ-ċelebrazzjoni kienet tikkonsisti fit-tberik tan-nar il-gdid, il-mixegħla tal-Blandun, il-qari tal-Kelma ta' Alla, it-tberik tal-ilma l-gdid u l-Liturgija Ewkaristika.

Il-funzjonijiet kollha tat-Tridu Paskwali tmexxew mir-Rettur tas-Santwarju Dun Gerard Buhagiar u kienu animati mill-Kor *Schola Cantorum Jubilate* taht id-direzzjoni ta' Marouska Attard.

Il-Ġimgħa, 13: Ġiet iċċelebrata Quddiesa biex tfakkar it-tletin anniversarju miż-żwieġ tal-koppja Doreen u Victor Mercieca mill-Belt Victoria.

Il-Hadd, 15: Fid-Djoċesi ta' Għawdex gie ċelebrat Jum il-Papa. In-Nunzju Appostoliku Mons. Tommaso Caputo mexxa Konċelebrazzjoni Solenni fis-Santwarju flimkien mal-E.T. Mons. Isqof Mario Grech u numru sabiħ ta' saċerdoti. Din il-Quddiesa saret b'radd il-ħajr lill-Mulej u b'talb għall-Qdusija Tiegħu l-Papa Benedittu XVI. F'din il-Konċelebrazzjoni gie mfakkar is-seba' anniversarju mill-ħatra tal-Kardinal Joseph Ratzinger bħala Ragħaj tal-Knisja Universali u Suċċessur ta' Pietru u t-tieni anniversarju mill-għotja tal-Warda tad-Deheb lill-Madonna Ta' Pinu.



Fl-istess jum, il-Kumitat tas-Socjetà Mużikali *Madonna tal-Ġilju* tal-Imqabba għamel preżentazzjoni lir-Rettur tas-Santwarju tal-ktieb li għadu kemm gie ppubblikat dwar id-devozzjoni lejn il-Madonna tal-Ġilju. Il-ktieb għandu numru sabiħ ta' ritratti bil-kulur, fih 605 paġni u għandu bħala editur lis-Sur Charles J. Farrugia.

Il-Ġimgħa, 20: Ġie amministrat is-sagrament tal-Magħmudija lil Craig, iben Robert u Claudine Borg, mill-parroċċa ta' Għajnsielem.

Is-Sibt, 21: Dun Mark Buhagiar minn Melbourne, l-Awstralja, mexxa Quddiesa ta' Radd il-Hajr fl-okkażjoni tal-għoxrin sena miż-żwieġ tal-koppja Harold u Rita Sammut.

Il-Hadd, 22: Ġie amministrat is-sagrament tal-Magħmudija lit-tarbija Alexis, bint il-koppja Ryan u Tiziana Azzopardi. Iċ-ċelebrant kien Patri Joseph Xerri OFM CONV, Gwardjan tal-knisja ta' San Franġisk, il-Belt Victoria.

It-Tnejn, 23: Ġiet iċċelebrata Quddiesa ta' Radd il-Hajr f'għeluq l-erbghin sena miż-żwieġ tal-koppja Lina u Effie Buhagiar.

Il-Ħamis, 26: Il-Kan. Joseph Sultana mill-parroċċa tax-Xagħra ċcelebra Quddiesa ta' Radd il-Hajr f'għeluq il-Ġublew tad-Deheb mill-Ordinazzjoni Presbiterali tiegħu li seħhet fl-10 ta' Awwissu 1962.

Pellegrinagġi:

Il-Hadd, 1: Pellegrinagġ mill-Grupp ta' Talb Agostinjan taht il-harsien tal-Vergni Marija, Omm u Sultana tal-Konsolazzjoni, b'talb lill-Madonna Ta' Pinu għall-konverzjoni ta' tant Insara li ma jgħixux ħajja tassew Nisranija. Il-grupp kien immexxi minn Patri Deo Debono OSA.

Sar pellegrinaġġ ieħor minn grupp mill-parroċċa tan-Nadur b'radd il-ħajr għal grazzja maqluġha riċentement. Fl-istess jum, grupp ta' tmenin persuna mis-Santwarju tal-Madonna tas-Saħħa, ir-Rabat, Malta, għamel żjara lill-Madonna Ta' Pinu. Il-grupp kien immexxi mill-Gwardjan Patri Michael Attard OFMCONV flimkien ma' Patri Donald Bellizzi OFMCONV. Il-grupp immedita wkoll il-*Via Crucis* matul l-Għolja Ta' Għammar.

It-Tnejn, 2: Numru sabiħ ta' tfal tar-raba', il-ħames u s-sitt sena tal-Iskola Primarja tax-Xagħra għamlu l-*Via Crucis* fis-Santwarju u fuq l-Għolja Ta' Għammar. Mons. Anton Refalo, direttur spiritwali ta' din l-iskola, mexxa l-meditazzjonijiet.

It-Tlieta, 3: Grupp ta' professjonisti barranin għamlu żjara lill-Madonna Ta' Pinu fi tmiem l-irtir tagħhom li sar f'*Dar Manresa* bejn it-30 ta' Marzu u t-3 ta' April.

L-Erbgħa, 4: Il-komunità tas-Sorijiet Klarissi għamlet il-*Via Crucis* fuq l-Għolja Ta' Għammar flimkien mal-E.T. Mons. Isqof Mario Grech u l-Kan. Eddie Zammit. Wara, Mons. Isqof qaddes Quddiesa għalihom fil-Kappella tal-Madonna Ta' Pinu. Ha sehem ukoll il-Kappillan tas-Sorijiet, Patri Chris Farrugia OFM.

Fl-istess jum, sar pellegrinaġġ mill-komunità parrokkjali tal-Mosta li tmexxa mill-Arċipriet Dun Albert Buhagiar u minn Dun Willie Vella. Patri Charles Delia s' flimkien ma' erba' sorijiet Dorotej żaru wkoll lill-Madonna Ta' Pinu f'din il-ġurnata.

L-Erbgħa, 11: Ġie organizzat pellegrinaġġ lejn is-Santwarju minn grupp ta' persuni b'dizabbiltà li jgħixu f'*Dar Nazareth*, iż-^{ta} ejtun.

Il-Ħamis, 12: Grupp ta' eks-għalliema u studenti tal-*Mater Admirabilis Teachers' Training College* f'Tal-Virtù, Malta, għamlu żjara lis-Santwarju.

Il-Ħadd, 15: Grupp ta' għoxrin persuna mill-Awstrija għamlu żjara lis-Santwarju waqt il-btala tagħhom f'Għawdex.

Il-Ġimgħa, 20: Grupp ta' madwar erbgħin persuna mill-Italja żaru s-Santwarju tal-Madonna Ta' Pinu fl-okkażjoni tal-btala tagħhom f'Għawdex.

Is-Sibt, 21: Il-Kan. Tonio Galea mexxa Quddiesa flimkien ma' grupp ta' lajċi kkonsagrati mill-*Piccolo Gruppo di Cristo* mill-Italja.

It-Tlieta, 24: Il-Kumitat flimkien mal-plejers tax-*Xewkija Tigers F.C.* għamlu żjara lill-Madonna ta' Pinu fl-okkażjoni tar-rebħ tal-Kampjonat Għawdexi tal-Ewwel Diviżjoni.

Il-Ħamis, 26: Grupp ta' pellegrini minn Franza għamlu żjara lill-Madonna u talbu l-protezzjoni tagħha.

MEJJU 2012:

L-Erbgħa, 2: Inghata bidu għad-devozzjoni antika tal-ħmistax-il Erbgħa bi tħejjija għas-solennità tat-Tluġħ fis-Sema tal-Verġni Marija. Għat-tieni sena konsekuttiva, fuq inizjattiva tar-Rettur Dun Gerard Buhagiar, beda jingħad ir-Rużarju *aux flambeaux* fid-8.45pm immexxi mill-E.T. Mons. Isqof Mario Grech, b'talb speċjali għall-familji Maltin u Għawdexin.

Il-Ħadd, 6: Dun Edward Vella ċċelebra ż-żwieġ ta' Sean u Louise Coucher minn Essex, l-Ingilterra.

Is-Sibt, 12: L-Isqof Mons. Abraham Desta, mid-Djoċesi ta' Meki fl-Etjopja, għamel żjara lis-Santwarju tal-Madonna Ta' Pinu u ċċelebra l-Quddiesa tas-6.30pm.



Conservation Report (5): Queen of Peace - Part 1

Project Director: Sac. Charles Vella

Conservator Restorers: Sac. Charles Vella and Joanna Micallef

Manufacturing Technique Support

The canvas support consists of a single piece of fabric 171cm by 98cm. Scientific analyses have shown that the canvas employed is cotton. It is very thin and tightly woven. The painting does not have proper tacking margins, showing that this painting was not intended to be stretched on a stretcher frame.

Preparation Layer

The canvas has two very thin and homogeneous preparation layers. The first layer is a thin beige preparation

layer and it is followed by a white preparation layer (see scientific report for detail regarding the composition of these layers). The canvas support was most probably bought readily coated with the preparation layers.

Paint layers

A rich palette of subdued colours and gold were used. The paint layer was applied rather thinly. The binding medium is most probably oil (scientific analysis were not conclusive regarding the binding medium).

Varnish layer

Analysis under ultra violet light have



Fig. 1




Fig. 2



Fig. 3



Fig. 4




Fig. 5

shown that the painting is not varnished.

State of Conservation

Support

The canvas is in a very bad state of conservation. It is badly deteriorated with lots of tears and losses (Fig. 1). The deterioration is largely concentrated in the central and upper part of the painting (Fig. 2).

It is not known how such extensive deterioration has occurred to the painting but most probably it was due to improper storage in a humid place. The deterioration is not recent and there has been an attempt in the past to conserve this painting. Three pieces of craft paper (brown paper) were attached to the back of the upper half and central area of the painting with PVA glue [see scientific report for detail regarding the adhesive used] (Fig. 3). It seems that the glue was applied to the paper and then the paper was placed onto the back of the painting. This can be sad since a lot of glue was found on the craft paper but the canvas support was not impregnated with the glue. The craft paper has managed to keep the loose canvas pieces together. However, the craft paper which had been

humidified with the adhesive has shrunk during drying and created a lot of creases and deformations in the canvas support (Fig. 4).

After being relined with craft paper the painting has been stored rolled up and it was badly stored since heavy objects were placed on it. This has caused several vertical deformations. Moreover a lot of detachments in between the canvas support and the paper are present and these could lead to further deterioration (Fig. 5).

Preparation Layer

The preparation layers are still well adhered to the canvas support. However, there are several losses a lot of them coinciding with losses in the canvas support (Fig. 6). Other smaller losses which leave the canvas support exposed are also present.

Paint layers

The paint layer is in a very bad state of conservation, there are a lot of losses coinciding with losses in the canvas support and/or the preparation layers (Fig. 6 & 7). What is left of the paint layer is deformed and sometimes the painting is misaligned (Fig. 8). The paint layer has black stains possibly due to biological growth. A lot of superficial dust and dirt is also present. ♦



Fig. 6





Fig. 7



Fig. 8

(ikompli minn paġna 29)

Mons. Desta kien akkumpanjat minn Mons. Ġoġ Grima, direttur tal-Moviment Missjunarju Ġesù fil-Proxxmu.




Il-Hadd, 13: Għall-ewwel darba fid-Djoċesi ta' Għawdex saret iċ-~~celebr~~azzjoni tat-Tberik tat Trabi fil Ġuf tal Omm. Dan sar waqt il Quddiesu tal 5.00pm li giet iċcelebrata mir-Rettur tas-Santwarju Dun Gerard Buhagiar. Waqt l-omelija nqara messagġ tal-Isqof Mons. Mario Grech lill-ommijiet u wara saret it-Talba tat-Tberik tat-Trabi fil-Ġuf. Dan ir-rit gie approvat mill-Vatikan fis-solennità tat-Thabbira tal-Mulej ta' din is-sena (26 ta' Marzu 2012), waqt li l-Papa Benedittu XVI wera x-xewqa li din iċ-~~celebr~~azzjoni ssir f' Jum l-Omm. *Dar Ġużepa Debono* organizzat din iċ-~~celebr~~azzjoni u għaliha kienu preżenti madwar sittin koppja li qed jistemmew tarbija.

It-Tlieta, 15: Saret ~~celebr~~azzjoni bhala għeluq tal-proġett "Il-Valur tal-Hajja", imniedi minn Dar Ġużepa Debono, li fih iiparteċipaw l-istudenti kollha tat-tielet klassi tal-iskejjel sekondarji ta' Għawdex flimkien mal-istudenti tar-raba' klassi tal-Iskola *St Monica* ta' Birkirkara. Iċ-~~celebr~~azzjoni bdiet b'mixja mill-bidu tat-triq li twassal lejn is-Santwarju Ta' Pinu. Matul il-mixja saru disa' waqfiet li jimmarkaw id-disa' xhur li t-tarbija tgħaddi fl-ewwel dar tagħha: il-ġuf ta' ommha. Il-programm kien wiehed imżewwaq b'kant, talb u messagġ mill-E.T. Mons. Mario Grech, Isqof ta' Għawdex. Fi tmiem iċ-~~celebr~~azzjoni ingħata ertifikat ta' parteċipazzjoni lill-istudenti kollha hađu sehem attiv f'dan il-programm.



Patri Julian Sammut OFM iċcelebra Quddiesu ta' Radd il-Hajr fl-okkażjoni tad-disgħa u għoxrin anniversarju mill-Ordinazzjoni Presbiterali tiegħu.

L-Erbgha, 16: It-tielet Erbgħa ta' Santa Marija. Il-Quddiesu tat-8.00pm kienet immexxija mill-E.T. Mons. Isqof Mario Grech bis-sehem ta' diversi saċerdoti Għawdxin u animata mill-Kor *Nativitas* akkumpanjat fuq l-orgni minn Ivan Attard. Wara l-Quddiesu, saret purċissjoni qasira lejn il-faċċata tas-Santwarju fejn gie mbierek u inawgurat uffċjalment il-Konsultorju tal-Familja, inizzjattiva meħuda mill-Kummissjoni Familja fi hdan id-Djoċesi ta' Għawdex.





Is-Sibt, 19: L-Isqof l-E.T. Mons. Markes Redhim, mid-Djoċesi ta' Jimma fl-Etjopja, għamel żjara lis-Santwarju u mexxa l-Quddiesa tas-6.30pm. Ir-Rettur Dun Gerard Buhagiar offrielu kwadru *facsimile* tax-xbieha tal-Madonna Ta' Pinu biex jitpoġġa fl-ewwel knisja ddedikata lill-Madonna Ta' Pinu fl-Etjopja. Huwa kien akkumpanjat minn Mons. Ġoġ Grima, direttur tal-Moviment Missjunarju *Ġesù fil-Proxxmu*.

Il-Ħadd, 20: Dun Alex Refalo ċelebra Quddiesa ta' Radd il-Ħajr għall-membri tal-Familja Camilleri mill-parroċċa tax-Xagħra.

Il-Ġimgħa, 25: Fl-okkażjoni tal-anniversarju mit-twelid ta' San Piju tal-Pjagi, Mons. Charles Vella wassal il-gwanta, relikwa awtentika ta' dan il-qaddis, fis-Santwarju fejn ġiet milqugħa minn dawk prezenti u sar talb bl-interċessjoni ta' San Piju ta' Pietrelcina.

Is-Sibt, 26: Ġiet iċċelebrata Quddiesa mir-Rettur tas-Santwarju flimkien mal-membri tal-Fondazzjoni *Ġwanni Pawlu II* fl-okkażjoni tat-tnejn u għoxrin anniversarju miż-żjara tal-Beatu Papa Ġwanni Pawlu II fis-Santwarju (1990-2012). F'dik l-okkażjoni, il-Papa Ġwanni Pawlu II kien żejjen ix-xbieha tal-Madonna Ta' Pinu bi stellarju tad-deheb.

Pellegrinaġġi:

It-Tlieta, 1: Żjara lill-Madonna Ta' Pinu mill-Grupp *Faith Alive* tal-parroċċa ta' San Nikola fis-Sigġiewi bħala parti minn gurnata ta' btala f'Għawdex.

Il-Ħamis, 3: Grupp ta' pellegrini minn Milan fl-Italja żaru s-Santwarju.

Il-Ġimgħa, 4: Żjara lis-Santwarju minn grupp ta' patrijiet Agostinjani Maltin f'għeluq l-irtir annwali tagħhom f'Għawdex.

Il-Ġimgħa, 5: Patri Hayden Teuma OFMCAP flimkien mal-Appostli Franġiskani ta' Ġesù u Marija żaru lill-Madonna Ta' Pinu biex jesprimu l-imħabba tagħhom lejn Marija bħala wliedha u appostli tagħha.

It-Tnejn, 7: Pellegrinaġġ organizzat mid-*Dar tal-Providenza* fis-Sigġiewi.

Is-Sibt, 12: Pellegrinaġġ mill-Grupp tax-Xirka tal-Isem Imqaddes ta' Alla fil-Mosta.

Is-Sibt, 19: Ġie organizzat pellegrinaġġ lejn is-Santwarju mis-seminaristi ta' Għawdex u saret ċelebrazzjoni Ewkaristika li matulha l-ordinandi għad-Djkonat (is-seminarista Gabriel Gauci) u l-Presbiterat (id-djakni Mark Bonello u Daniel Grech) għamlu l-Professjoni tal-Fidi tagħhom u l-Wegħda tal-Fedeltà u ċ-elibat. Mexxa Dun Daniel Xerri, Rettur tas-Seminarju Maġġuri ta' Għawdex.

It-Tlieta, 22: Pellegrinaġġ mill-grupp tal-anzjani tal-parroċċa tal-Katidral ta' Għawdex.

Il-Ħamis, 24: Pellegrinaġġ fl-okkażjoni ta' Jum il-Missier mill-parroċċa tal-Birgu. Ġiet iċċelebrata Quddiesa mill-Arċipriet Dun Joe Cilia.

Il-Ġimgħa, 25: Pellegrinaġġ mill-Grupp tal-Evangelizzazzjoni mill-parroċċa ta' Raħal il-Ġdid. Ġiet iċċelebrata Quddiesa minn Dun Augustine Lape, Kappillan tal-parroċċa ta' Kristu Re fil-Kenja.

Fl-istess jum, saret żjara lis-Santwarju minn grupp ta' pellegrini minn Turin fl-Italja.

Is-Sibt, 26: Ġiet iċċelebrata Quddiesa ta' Tiffir lill-Mulej u lill-Verġni Marija minn sacerdot Malti għal grazzji maqlugħa bl-interċessjoni tal-Madonna Ta' Pinu.

Fl-istess gurnata, saret żjara lis-Santwarju minn grupp ta' sittin anzjan u anzjana mid-Dar tal-Anzjani tal-Imtarfa, Malta. Giet iċċelebrata wkoll Quddiesa mill-Kappillan Dun Frans Abela.

It-Tlieta, 29: Pellegrinaġġ mill-Kummissjoni Djakonija tal-parroċċa ta' Sant'Andrija, Hal Luqa, Malta. Giet iċċelebrata Quddiesa minn Dun Michael Cauchi.

L-Erbgħa, 30: Pellegrinaġġ minn grupp ta' anzjani mill-parroċċa ta' Santa Venera. Il-pellegrinaġġ tmexxa minn Patri Robert Farrugia OCARM.

Il-Hamis, 31: Grupp ta' wieħed u tletin pellegrin mill-Istati Uniti għamel żjara lis-Santwarju.

ĠUNJU 2012

Is-Sibt, 2: Gie amministrat is-sagrament taż-żwieġ lill-koppja Joseph Cassar mill-parroċċa ta' San Lawrenz u Mandy Portelli mill-parroċċa tan-Nadur. Iċ-ċelebrant kien Dun Charles Sultana, viċi-parroku tal-parroċċa ta' San Lawrenz.

L-Erbgħa, 20: Tifkira tas-77 Anniversarju mill-Inkurunazzjoni tal-Kwadru tal-Madonna Ta' Pinu mill-Kardinal Lepicier (1935-2012). Fil-Quddiesa tal-5.30pm tfakkar dan l-anniversarju permezz ta' Quddiesa mmexxija minn Patri Charles Fenech OP, direttur ta' *Radju Marija*, b'talb speċjali għall-voluntiera li jaħdmu f'dan l-istazzjon Marjan. Fid-8.45pm gie ċċelebrat ir-Rużarju mill-Isqof Mons. Mario Grech.

Il-Hamis, 21: Lejlet it-tifkira tal-Anniversarju tas-Sejħa tal-Madonna Ta' Pinu. Fis-6.00pm ingħad ir-Rużarju fil-Kappella tal-Madonna segwit mit-Translazzjoni Solenni tar-Relikwa tal-Madonna u Konċelebrazzjoni tal-Vgħili mmexxija mill-E.T. Mons. Isqof Mario Grech. Sar ukoll il-kant tal-Ewwel Għasar. Il-liturgija kienet animata mill-Kor *Stella Maris* taħt id-direzzjoni tas-Surmast Carmel P. Grech.

Il-Ġimgħa, 22: Fis-Santwarju giet iċċelebrata s-solennità tal-129

Anniversarju mis-Sejħa tal-Madonna Ta' Pinu lil Carmela Grima. Is-Santwarju fetaħ fl-4.30am biex gie ċċelebrat il-Quddies tal-5.00am, tas-6.00am u tas-7.00am. Fid-9.00am sar Pontifikal Solenni li tmexxa mill-E.T. Mons. Isqof Mario Grech bis-sehem ta' diversi saċerdoti Għawdxin. Fil-10.15am saret it-talba tas-Supplika u tkanta t-*Te Deum* bhala innu ta' radd il-ħajr lil Alla għall-grazzji maqluġha bl-interċessjoni tal-Madonna Ta' Pinu. Il-liturgija kienet animata mill-Kor *Stella Maris* taħt id-direzzjoni tas-Surmast Carmel P. Grech.



Fil-11.15am saret Quddiesa li matulha Mons.

Anton Saliba, il-Kan. Carmel Portelli u Mons. Mikiel Mintoff

fakkru t-tmienja u tletin anniversarju mill-Ordinazzjoni Presbiterali tagħhom. Matul il-jum tkomplet

l-Adorazzjoni Ewkaristika fis-skiet fil-Kappella tal-Madonna Ta' Pinu.

Fil-5.30pm giet iċċelebrata Quddiesa minn Mons. Carmelo Gauci, Arcipriet Emeritu tal-Għarb, bis-sehem tal-Grupp ta' Talb *Madonna Ta' Pinu*. Fis-6.30pm saret




Quddiesa mmexxija minn Mons. Joseph Sultana, Arcipriet tal-parroċċa tal-Viżitazzjoni fl-Għarb, bis-sehem tal-W.R. Kapitlu tal-istess Kollegġjata, li matulha tkanta t-Tieni Għasar tal-Madonna. Din il-Quddiesa kienet animata mill-Kor *Hebron* tal-istess parroċċa akkumpanjat fuq l-orgni mill-Kan. Mikiel Galea, viċi-rettur tas-Santwarju.

Fit-8.00pm gie ċelebrat Pontifikal Solenni mill-E.T. Mons. Ġuzeppi Mercieca, Arcisqof Emeritu ta' Malta, li matulha huwa fakkar is-sittin anniversarju mill-Ordinazzjoni Presbiterali tiegħu. Din il-liturġija kienet animata mill-Kor *Nativitas* akkumpanjat fuq l-orgni minn Ivan Attard. Fl-10.30pm intqalet it-Talba ta' Għeluq il-Jum u nġhatat il-Barka Sagramentali li gabet fit-tmiem il-Festa tal-Madonna Ta' Pinu 2012.

It-Tnejn, 25: Il-Kan. Eddie Zammit u Dun Frangisk Sultana ċelebraw Quddiesa ta' Radd il-Hajr f'għeluq id-disgħa u għoxrin anniversarju mill-Ordinazzjoni Presbiterali tagħhom.

L-Erbgħa, 27: Fil-Quddiesa tal-5.30pm tfakkar il-Ġublew tal-Fidda mill-Ordinazzjoni Presbiterali tal-W.R. Dun Gerard Buhagiar, Rettur tas-Santwarju, il-Kan. Anton Attard mill-parroċċa tax-Xagħra, Dun Alex Refalo mill-parroċċa tax-Xagħra, u Dun Mikiel Xuereb mill-parroċċa tax-Xewkija. Il-Quddiesa kienet animata mill-Kor *Nativitas*. Preżenti għal din il-Quddiesa kien hemm il-familjari ta' dawn is-sacerdoti li flimkien ġew iroddu hajr lil Alla għad-don tas-sacerdozju ministerjali. L-ordinazzjoni ta' dawn l-erba' sacerdoti kienet saret fil-Katidral ta' Għawdex nhar is-27 ta' Ġunju 1987 minn idejn l-E.T. Mons. Isqof Nikol Ġ. Cauchi.



Fl-istess jum, Dun Effie Masini u l-Arcipriet Mons. Jimmy Xerri fakkru l-wiehed u tletin anniversarju mill-Ordinazzjoni Presbiterali tagħhom permezz ta' Quddiesa fil-Kappella tal-Madonna Ta' Pinu.

Fis-7.00pm giet ukoll iċcelebrata Quddiesa minn Dun Michael Said, Kappillan tal-parroċċa ta' San Pawl Nawfragu fil-Munxar, f'għeluq l-anniversarju mill-Ordinazzjoni Presbiterali tiegħu.

Pellegrinagġi:

Is-Sibt, 2: Grupp ta' *past pupils* mill-Oratorju Don Bosco ta' Tas-Sliema għamel żjara lill-Madonna Ta' Pinu.

Il-Hadd, 3: Grupp ta' *past pupils* minn *St Patrick's Salesian School* għamel żjara lis-Santwarju u kellhom Quddiesa ċelebrata minn Dun Charles Cini SDB.

It-Tnejn, 4: Żjara lis-Santwarju minn grupp mill-parroċċa tal-Madonna ta' Fatima fi Gwardamangia. Mons. George Farrugia ċelebra Quddiesa għalihom.

Grupp ta' 30 anzjan u anzjana mill-parroċċa tan-Naxxar żar lill-Madonna Ta' Pinu.

Fl-istess jum, grupp ta' studenti li kienu fil-klassi tal-Form 5 fis-Seminarju Minuri ta' Għawdex għamlu żjara lill-Madonna fi tmiem l-edukazzjoni sekondarja tagħhom.

- It-Tlieta, 5:** Pellegrinaġġ mill-parroċċa ta' San Ġiljan. Qaddes Dun Tony Agius.
Fl-istess ġurnata, saru żewġ pellegrinaġġi mill-Kummissjoni Djakonija fi hdan il-parroċċa ta' San Frangisk fil-Qawra u mill-provinċja ta' Treviso fl-Italja.
- L-Erbgha, 6:** Pellegrinaġġ mill-parroċċa ta' Santa Marija f'Had-Dingli. Il-grupp ha sehem fil-Quddiesa tat-8.00pm fl-okkażjoni tal-Erbgħat bi tnejn għall-Għid tal-Assunta. Il-Quddiesa kienet immexxija mill-Kappillan Dun Ewkaristiku Zammit flimkien ma' Mons. Louis Camilleri.
- Il-Hamis, 7:** F'dan il-jum ta' festa nazzjonali, sar numru sabiħ ta' pellegrinaġġi lejn is-Santwarju tal-Madonna Ta' Pinu.
Grupp mill-parroċċa ta' Santa Venera għamel żjara lis-Santwarju fejn saret tlebbrazzjoni ta' Radd il-Hajr għall-gid li sar fil-parroċċa tagħhom tul il-parrokkat ta' Patri Alex Scerri OCARM.
Sar pellegrinaġġ minn grupp ta' pellegrini minn New Mexico u ieħor mill-Grupp tal-Lajċi Agostinjani li ġew Għawdex biex jagħmlu l-*Festa Familja Agostinjana* u jtemmuha b'Quddiesa fis-Santwarju tal-Madonna.
- It-Tnejn, 11:** Pellegrinaġġ mit-tfal ta' *St Francis School* f'Bormla.
- It-Tlieta, 12:** Dun Charles Cini SDB flimkien ma' numru ta' pellegrini oħra ġew fis-Santwarju bħala parti mit-tnejniet għall-Kongress tas-Salesjani li ser isir fis-sena 2013.
- Il-Ġimgħa, 15:** Pellegrinaġġ minn grupp ta' żgħażaġh f'għeluq *live-in* vokazzjonali li sar fil-Kunvent tal-Agostinjani fil-Belt Victoria.
- It-Tlieta, 19:** Pellegrinaġġ lejn is-Santwarju mill-parroċċa tal-Madonna tal-Karmnu fil-Fgura.
Grupp ta' pellegrini Taljani għamlu żjara lill-Madonna bħala parti mill-mawra tagħhom f'Għawdex.
Fl-istess jum, grupp ta' romol minn Hal Balzan għamlu żjara lill-Madonna Ta' Pinu. Ġiet iċċelebrata Quddiesa minn Dun Michael Cauchi.
- L-Erbgha, 20:** Grupp mill-Ministeru tas-Saħħa, Anzjani u Kura fil-Komunità għamel żjara lis-Santwarju tal-Madonna Ta' Pinu. Ġiet iċċelebrata Quddiesa għall-pellegrini minn Patri Chris Farrugia OFM.
- Il-Hamis, 21:** Grupp ta' *past pupils* mill-Oratorju Don Bosco għamlu żjara lis-Santwarju. Fl-istess jum, l-anzjani li jinsabu residenti fid-Dar immexxija mis-Sorijiet Dumnikani tal-Belt Victoria ġew jirringrazzjaw lill-Madonna u jitolbuha l-grazzji meħtieġa.
- It-Tlieta, 26:** Ġiet iċċelebrata Quddiesa bħala parti minn pellegrinaġġ li sar mill-komunità ta' *Mount Saint Joseph Retreat House* fl-okkażjoni tal-għeluq tal-Kapitlu Ġenerali tas-Socjetà Missjunarja ta' San Pawl li sar f'*Dar Stella Maris*, iż-żewġ ebbug.
- L-Erbgha, 27:** Pellegrinaġġ mill-parroċċa tal-Madonna tal-Karmnu fil-Balluta mmexxi mill-Kappillan Patri Maurice Abela OCARM, b'ringrazzjament lill-Madonna u b'talba għall-harsien tagħha fuq il-parroċċa.
- Il-Hamis, 28:** Il-Kan. Simon Sciberras flimkien ma' grupp mill-Kunsill Lokali ta' Tas-Sliema ġew jitolbu fis-Santwarju u saret Quddiesa ta' Radd il-Hajr lil Alla u lill-Vergni Marija.
- Is-Sibt, 30:** Żjara lis-Santwarju mill-abbatini tal-parroċċa ta' Santa Marija fil-Mosta assistiti mill-Arcipriet Dun Albert Buhagiar.

Bernard Häring

The
SONG
of the
SERVANT

Biblical meditations
on Mary, the mother
and model of the Church

L-Għanja tal-Qaddejja

(Is-16-il Parti)

*Mill-ktieb ta' Bernard Häring,
maqlub għall-Malti
minn Francesco Pio Attard*

Ir-rghajja jsibu r-Ragħaj it-Tajjeb

“F’dawk l-inhawi kien hemm xi rghajja fir-raba’, għassa mal-merħla tagħhom bil-lejl. U dehrilhom anġlu tal-Mulej, il-glorja tal-Mulej iddjet madwarhom, u qabadhom biża’ kbir. Izda l-anġlu qalilhom: ‘Tibżgħux, għax araw, qiegħed inħabbrilkom ferħ kbir, ferħ li sa jkun għall-poplu kollu. Il-lum, fil-belt ta’ David, twildilkom Salvatur, li hu l-Messija, il-Mulej. U bħala sinjal ikollkom dan: issibu tarbija mfsiqija u mimduda f’maxtura’. F’daqqa waħda nġhaqdu ma’ l-anġlu għadd kbir ta’ qtajja’ tas-Sema, ifaħħru lil Alla u jgħidu: ‘Glorja lil Alla fl-oghla tas-smewwiet, u sliem fl-art lill-bnedmin li joghġbu lilu’.

Meta mbagħad l-anġli hallewhom u telgħu s-Sema, ir-rghajja bdew jgħidu lil xulxin: ‘Ejjew immorru Betlehem ħa naraw x’gara kif għarrafna l-Mulej’. Marru mela jgħaġġlu, u sabu lil Marija u ’l Ġużeppi, bit-tarbija mimduda f’maxtura. Kif raw dan, bdew jgħarrfu b’kull ma kien intqal lilhom fuq dik it-tarbija, u kull min semagħhom baqa’ mistagħġeb b’dak li qalulhom ir-rghajja. Marija, min-naħa tagħha, baqgħet tghożż f’qalbha dawn il-ħwejjeg kollha u taħseb fuqhom bejnha u bejn ruhha. Ir-rghajja

mbagħad reġgħu lura, isebbħu u jfaħħru lil Alla għal kull ma kienu raw u semgħu, kif l-anġlu kien qalilhom” (Lq 2:8-20).

Hemm tifsira profonda fil-fatt li Alla l-ewwel li jrrivela lil Ġesù, Bin Marija, hu lir-rghajja bl-għanja tas-sliem messjaniku. F’din l-esperjenza ta’ Marija jaħbtu flimkien tnejn mill-wegħdjet messjaniċi kbar li min jaf kemm kienet immeditat fuqhom tul is-snin u li żgur li għamlu hoss daqshekk ieħor kbir fil-qalb ta’ Ġużeppi: li Alla nnifsu għad ikun ir-Ragħaj it-Tajjeb, u li għad ikunilna u jgħibilna l-milja tas-sliem. Biż-żjara tar-rghajja, li ssieħbu b’mod hekk shiħ magħha fit-tifhir tal-Mulej u li saru l-ewwel ħabbâra tal-wasla tal-Feddej, dwew mill-ġdid fil-qalb ta’ Marija u ta’ Ġużeppi profeziji kbar: “Hawn hu Sidi l-Mulej, li ġej bil-qawwa, u jaħkem bil-qawwa ta’ driegħu. Hawn hu bi ħlasu miegħu, u r-rebħa tiegħu quddiemu. Bħal ragħaj li jirgħa l-merħla tiegħu; bi driegħu jigmagħha, u l-ħrief fi ħdanu jerfagħhom; u n-nagħaġ ireddegħu bil-mod imexxihom” (Is 40:10-11).

“Dan jgħid Sidi l-Mulej: ‘Arawni, hekk jien se nfittex in-nagħaġ tiegħi u nieħu ħsiebhom. Bħalma r-ragħaj jaħseb fil-merħla tiegħu meta

jsib ruħu f'nofs in-nagħaġ imxerrda tiegħu, hekk nahseb jien fin-nagħaġ tiegħi, u nsalvahom minn kull fejn xterdu fi żmien is-shab u s-swied ta' l-ajru. Noħroġhom minn qalb il-popli, niġborhom mill-artijiet, iṅibhom lejn arthom. Nirgħahom fuq il-muntanji ta' Israel, fil-widien u l-meddjet kollha ta' l-art. F'merġhat bnina għad nirgħahom, u fuq l-iġbla għolja ta' Israel tkun merġhathom. Hemm jinjteħtu f'merġha bnina, u jimirhu f'art tajba fuq il-muntanji ta' Israel. Jiena stess nirgħa n-nagħaġ tiegħi, u jiena nserraħhom, oraklu ta' Sidi l-Mulej. Jiena nfittex il-mitlufa u rreġġa' lura l-imxerrda, ninfaxxa l-ġrieħi tal-miġrugħa, u nqawwi l-marida. Inħares is-smina u l-qawwija, u nirgħahom bil-ġustizzja'' (Eżek 34:11-16).

Marija u Ġuzeppi għarfu f'Ġesù, Alla magħna, ir-Ragħaj it-Tajjeb imwiegħed li jurina l-imħabba dejjiema ta' Alla Missierna, li jieħu hsieb il-poplu tiegħu. Huma jithennew bir-rġhajja sempliċi li issa, kull fejn imorru, sa jhabbru lil Ġesù. Marija u Ġuzeppi jifirħu ma' l-anġli, għax huma jhabbru lil Ġesù bhala l-Prinċep tas-Sliem.

Iktar minn kulhadd, Marija taf li Ġesù ma ġiex biex jiġġudika jew biex jikkundanna imma iktar biex ifittex lin-nagħaġa l-mitlufa u jdewwiha. Neħtieġu l-moħħ ta' Marija u tar-rġhajja twajbin biex nistgħu nsibu lil Ġesù, nifirħu ma' l-anġli, ngħannu t-tifhir tiegħu u nħabbru s-sliem tiegħu.

Marija tgħożż f'qalbha l-bxara li ġabu dawn ir-rġhajja u l-anġli. U l-meditazzjoni tagħha fuq Ġesù l-Prinċep tas-Sliem, fuq Ġesù r-Ragħaj it-Tajjeb, żgur li tiġbor fiha talba għalina, li hi, li l-Knisja qatt ma jonqsulha "rġhajja tajbin", rġhajja magħgħuna fix-xbieha ta' Kristu, u lanqas tiswa mingħajr dawk li jifirħu fis-sliem ta' Kristu u jaqsmuh ma' kulhadd. Meta niċcelebraw dawn il-ġrajjet kbar fl-Ewkaristija, aħna neħtieġu l-memorja mimlija gratitudni ta' Marija. Hemm bżonn li nimtlew bir-radd ta' hajr għall-bxara li titwasslilna, biex nistgħu nkunu kollna miftuħa għall-grazzja u l-ferħ tal-Bxara t-Tajba.

Hi karatteristika ta' San Luqa, l-għalliem kbir tat-talb, li jagħlaq ir-rakkont tiegħu ta' kull ġrajja kbira tan-Natività b'għeluq korali ta' tifhir lil Alla. Ir-rġhajja twajba jxandru ma' kullimkien l-aħbar ta' Alla u jfahħru lil Alla. Marija hi l-mudell ta' l-għanja ta' tifhir; qima ġenwina lil Marija twassalna biex nifhmu b'mod aktar shiħ x'inhi l-Ewkaristija. Tibdilna ħajitna kollha f'*Magnificat*, tifhir lil Alla għar-rġhajja twajbin.

Irroddulek hajr, Alla qaddis li tista' kollox, għax f'Ġesù Kristu

int wettaqt il-wegħdijiet tiegħek

li int stess għad tkun

ir-Ragħaj tal-poplu tiegħek.

Qaddisna,

agħmilna haġa wahda fi mħabbtek,

biex instru nafu aħjar lil Ġesù,

ir-Ragħaj it-Tajjeb,

u nkunu dejjem magħqudin miegħu.

Bierek lill-Knisja tiegħek,

biex ikollha dejjem rġhajja tajbin

li jafu jfahħruk

u jafu kif iwasslu l-bxara tas-sliem

lill-bnedmin kollha.

Ohloq fina ħniena kbira għal dawk li ntilfu,

biex, bhala Marija u Ġuzeppi,

nagħrfu fik ir-Ragħaj it-Tajjeb

u nwasslu ismek

lill-bnedmin kollha ta' rieda tajba.

O Marija, Omm ir-Ragħaj it-Tajjeb,

itlob għalina u itlob għar-rġhajja tal-Knisja,

biex jistgħu tabilhaqq u għal kollox

jagħrfu l-isem ta' Ġesù,

ir-Ragħaj it-Tajjeb,

ħalli l-qlub tagħhom,

mimlija bil-ħniena kollha mħabba

għal dawk li jitbiegħdu,

ifittxuhom bis-sabar

u jreġġgħuhom bil-ħlewwa lura

fid-dar ta' Missierhom.

Itlob għalina,

biex tkun il-gratitudni li ddawwal

dak kollu li nahsbu, nixtiequ u nagħmlu.

Amen. ♦



Grazzi,

Omm tieghi tas-Sema...

**April - Ġunju
2012**

**Informazzjoni miġbura minn
Edward Depasquale**

Ghawdex: Abela Angie, Abela Violet, Agius Adeodato, Aquilina Mary Jane, Aquilina Mary, Aquilina Stella, Attard Carmela, Attard Carmen, Attard Catherine, Attard Ella, Attard Gemma, Attard Gorgianne, Attard Lilna, Attard Peter, Attard Victoria, Axiaq Salvina, Azzopardi Connie, Azzopardi Rosaria, Bajjada Pawlu, Barnham Carmen, Borg Marija, Bugeja Mario, Bugeja Tereza, Buttigieg Carmen, Buttigieg Grace, Buttigieg Joe, Buttigieg Joseph, Buttigieg Katerina, Buttigieg Maria, Buttigieg Stephen, Calleja S., Camilleri Familja, Camilleri Guzeppina, Camilleri Margaret, Camilleri Maria Antonia, Camilleri Nato, Camilleri Pawla, Camilleri Peter, Camilleri Salvino, Camilleri Tereza, Cardona George, Caruana Margaret, Caruana Mary, Cassar Marvin, Cassar Mary Jane, Cauchi Eugene, Cauchi Tony, Ciantar Guza, Cini Michael, Costa Carmen, Curmi Carmela, Curmi Carmelo, Curmi Joe, Curmi Salvina, Debono Lucy, Dun Eddie, Falzon Lina, Falzon Maria, Farrugia Carmel, Farrugia Helen, Farrugia Toni, Formosa Marco, Frendo Rita, Gatt Giovanna, Gatt Nina, Grech Gulina, Grech Karista, Grech Rose, Grima Francesca, Grima Lourdes, Grima Maria, Grima Mary, Grima Tarcisja, Haber Maria Stella, Meilaq Antonella, Mercieca Jane, Micallef Louise, Mifsud Coleen, Mintoff D., Mizzi Francis X., Mizzi Virotia, Muscat Doris, Muscat Joseph, Muscat Koronata, Muscat Louise, Muscat Marthese, Muscat Mary, Muscat Mary Ann, Muscat Rose, Pace Guzepp, Pace Rosmarie Parnis Marija, Portelli Mariah, Portelli Mary, Rapa Karmena, Rapa Lorenz, Said Yvonne, Saliba Guzeppa, Saliba Jane, Saliba Josephine, Saliba Maya, Saliba Mia, Sammut Joseph, Sammut Marija, Scerri Nancy, Spiteri Felix, Stellini Lucy, Sultana Anna, Sultana Carmen, Sultana Doris, Sultana Fortunata, Sultana Gina, Sultana Liza, Sultana Sylvia, Sultana Thereza, Tabone Antoinette, Tabone Guza, Tabone Rita, Tabone Sunta, Theuma Roseanne, Vella Margaret, Vella Mary Rose, Vella Mria, Vella Rita, Vella Rose, Xerri Emmanuel, Xerri Frenc, Xerri Joseph, Xerri Karmen, Xerri Louise, Xerri Pauline, Xuereb Edwin, Xuereb Zarena, Zammit Carmelina, Zammit Rita, Zerafa Loretta, Zerafa Margaret.

Malta: Abela Charlene, Abela Jesmond, Abela Sue, Aberla Margaret, Agius Carmel, Agius Emilio, Agius Vadala John, Aquilina Frances, Aquilina Helen, Aquilina Iris, Aquilina Maria Aquilina Sandra, Asrigo Robert, Attard Doris, Attard Gemma, Attard Pawla, Attard Pawlu, Axiaq Carmen, Axiaq SG., Azzopardi Anglu, Azzopardi Doris, Azzopardi Eugene, Azzopardi Jesmond, Azzopardi Lawrence, Azzopardi Mary, Barbara Carmen, Barthet Matthew, Bartolo Jacqueline, Bezzina Gejtu, Blackmann Malcolm, Bojansis Thea, Bonello Vincenza, Bonnici Rita, Borg Anna, Borg Antoinette, Borg Antonia, Borg Carey, Borg Carmen, Borg Catherine, Borg Gorgina, Borg Marija, Borg Miriam, Borg Salvu, Briffa Carmen, Bugeja Gorg, Bugeja Joe & Rose, Bugeja Julie, Bugeja Ray, Buhagiar Lillian, Calleja Imperia, Calleja Nazzarenu, Calleja S., Camilleri Charles, Camilleri Dianne, Camilleri George, Camilleri grazziella, Camilleri Jesmond, Camilleri Julian, Camilleri Katie, Camilleri Maria, Camilleri Mary, Camilleri Nina, Camilleri Rita, Camilleri Tereza, Carabott Anna, Carabott Maria, Carbone Ina, Cardona Albert, Cassar Jane, Cassar Madre Armanda, Cassar Miriam, Cauchi Carmela, Cauchi John, Chetcuti Filomena & M'Assunta, Chircop Lina, Chircop Lino, Ciangura Ninette, Cilia Familja, Cini Barbara, Cordina Frances, Cremona Antoinette, Cremona Mary, Cucciardi Doris, Curmi Rita, D'Agostino Tessie, Debono Familja, Debono George, Debono Godwin, Debono Mary Rose, Debono Spira & Frances, Debono Susan, Depasquale Marie Therese, Dimech Catherine, Drago Familja, Drago Siena, Ellul Jeanne, Enriquez Familja, Falzon Guza, Fanciulli Monica, Fanciulli Ronnie, Farrugia Agnes, Farrugia Antonia, Farrugia Arnold, Farrugia Carmen, Farrugia Cettina, Farrugia Emmanuel, Farrugia George, Farrugia Margaret, Farrugia Marion Fenech Carmelo, Fenech Salvu, Formosa M., Gafa Toni, Galea Costantino, Galea Marija, Galea Pawlu, Galea Valentino & Margaret, Galea Vella Muriel, Gauci Gina, Gauci Josephine, Gauci Josianne, Gauci Vicky, Grech Maria, Grima Ludgarda, Grima Maria, Grima Tessienne, Inguanez John,



Prezentazzjoni tat-Trabi lill-Madonna Ta' Pinu

migbura minn Edward Depasquale

April - Ġunju 2012

Ghawdex: Grech Kylie, Grech Mireille, Portelli Krista, Spiteri Benjamin, Spiteri Ela, Xerri Noah, Zammit Mayah .

Malta: Abela Kieran, Agius Zack, Aquilina Luca, Attard Alessia, Attard Ella, Attard Kristina, Azzopardi Andrea, Bajada Martina, Bianco Zac, Borg Kristina, Bosnjak Josip, Busuttill Amber, Calleja Daniela, Calleja Kurt, Calleja Michael, Calleja Yan, Camilleri Diana, Camilleri Gavin, Cardona Christina, Caruana James, Caruana Marija Grazzja, Cassar Isaac, Cassar Jacob, Cauchi Lea, Cefai Kylie, Chetcuti Giuseppe, D'Amato Yan, Delia Noah Jose'. Ellul Kenely Isaac, Falzon Francesca, Falzon Laura, Farrugia Abela Haissy, Farrugia Damon, Farrugia Elena, Farrugia Hiwama Mikaela, Farrugia Liam, Farrugia Yacob Isaac, Fenech Shanaia, Fenech Sherise, Galea Luke, Galea Shephard Chloe, Grech Wayne, Grech Zachary Lee, Grima Mikeyla, Magro O'Brien Shazaya Magro Yan, Mallia Megan, Mercieca Haya Mharan, Micallef Cann Kim, Micallef Mariah, Micallef Shanise, Micallef Xan, Mifsud Andrew Dane, Mifsud Daniel, Mifsud Matthias, Muscat Alejandro, Muscat Andreus, Muscat Luca Andre, Pace Gianluca, Pisani Grech Simon, Polidiano Gril, Scerri Timothy, Scicluna Kayden, Scicluna Matthew, Scicluna Samanta, Scicluna Shaion, Spiteri Shayzen, Stanyer Khloe, Taliana Mintoff Isabella, Tonna Keira, Tonna Leah, Vella Aymee Vella Daniel, Zahra Isaac, Zahra Julian, Zahra Valentina Maria, Zammit Adam, Zammit Mikyle.

Ewropa: Saliba Marianna Josephine Margareth.

Awstralja: Parnis Evie Anne.

(ikompli minn paġna 39)


Grazzi, Omm tieghi tas-Sema

Karmena, Laferla Tarcisju, Lofaro Karmena, Magro Georgia, Margaret, McKay Mario, Mercieca Vivian, Micallef Adrienne, Micallef Anna, Micallef Anthony, Micallef Evangelista, Micallef John Mary, Micallef Joseph, Micallef Louis, Micallef Marlene, Micallef Susanne, Mifsdu Karmenu, Mifsud Elizabeth, Mizzi Mary, Montebello Carmen, Mula Marija, Muscat Louis, Nazzarenu, Pace Charmaine, Palmier Paul, Piscopo Julie, Portelli Joan, Portelli P., Portelli Victoria, Porter Gorg, Psaila Lourdes, Sammut Mary, Sammut Pacifico, Sant Anne Marie, Sant Joe, Sciberras Patrick, Sciortino Carmen, Seychell Keith, Seychell Pawla, Smith Josette, Spiteri Antonia, Sultana Abigail, Tanti Carmen, Tanti Joe, Tanti Mary, Tanti Thomas, Tedesco Familja, V ladone Denisa & Alex, Vassallo Giovanna, Vella Betty, Vella Cettina, Vella Donald, Vella Mary, Vella Paul, Vella Rodianne, Vella Rosario, Vella Stella, Vella Valerie, Vladone Denisa & Alex, Xerri Connie, Xerri Sylvana, Xiberras Doris, Xiberras J., Xuereb Evelyn, Xuereb Loreta, Zammit Gracy, Zammit Carmelina, Zammit Carmena, Zammit Josephine, Zammit Stephania, Zerafa Monica. Hayes Georgina,

Ewropa: Horsdale James, Merino Elisa, Portelli Joseph, Rose Mary.

Amerika: Azzopardi Mary Ann, Camilleri Jane & George, Camilleri Joanne, Galea Stella, Magro Valentine, Micallef Mario, Portelli Grace, Seychell Connie, Spiteri Mr. & Mrs. Frank, Iabone Joseph.


Awstralja: Antoinette, Attard Charlie, Attard Joe & Josephine, Attard M'Anne & Sam, Azzopardi Maria & Frank, Baldacchino Rose, Baldacchino Sam, Barbara Agnes, Borg Carmen, Calleja Margaret, Camilleri Carmen, Cardona Charmaine, Carmen, Cauchi Anthony & Joanne, Curmi Loreto, Debono Mary, Galea Charlie & Tereza, Galea Jim & Kristen, Gatt Doris, Gatt Lourdes, Gatt Vivienne, Grech Frank & A., Grima Jane & Tony, Grima Vicky & Frank, Grima Victor & Maria, Grixti Doris, Hili Mr. & Mrs., Josephine, Maryanne & Joe, Mercieca Rose, Micallef Antoinette, Mifsud Carmen, Mizzi Familja, Mizzi Melissa & Mary, Pace John, Parnis Stella, Piscopo Mary, Portelli Antonia, Sammut Jesse, Sultana Angela, Sultana Eucharistico, Sultana Familja, Sultana Familja, Sultana Furta, Sultana Grace, Sultana Jane, Sultana Monty, Theuma Familja, Theuma Joe, Theuma Nathalie, Vassallo Familja, Vella Margaret, Vella Micallef Susan, Vitorja, Xiberras Josephine.



Agħti sehmek

biex

*is-Santwarju Ta' Pinu
jkompli jkun post ta'
serhan spiritwali
fi hdan Marija*



Pavimentar taz-Zuntier u Misteri tar-Rużarju

*Ibghat id-donazzjoni tiegħek permezz ta' ċekk indirizzat
'Santwarju Ta' Pinu' flimkien ma' ismek u l-indirizz
lis-Santwarju Ta' Pinu, Ta' Pinu, Għarb, Għawdex GRB1704,
u tinghata poster bil-kulur tal-Madonna Ta' Pinu.*



KALENDARIJU 2013



onali tal-Madonna Ta' Pinu



*Rigal sabih lill-familji
u lill-emigranti taghna*
KALENDARJU 2013

**Jinkludi iktar minn
40 ritratt bil-kulur
ta' Daniel Cilia
u Joe Zammit**

**PREZZ
€2.50**

Jinkiseb mis-Santwarju Ta' Pinu